





ప్రవంతి



ఫిబ్రవరి

1959



తి 21-12 1958 న ద. భ. హిందీప్రచార సభ - హైదరాబాదువారి  
 సాంస్కృతికశాఖ "నాట్యకళాసంగమ" ప్రదర్శించిన  
 "కళాకారులు" నాటికలోని ఒక దృశ్యం.

ఎడమవండు : అప్పలు (వై. లక్ష్మయ్య), శేఖర్ (అ. రామారావు)  
 డాక్టర్ (కె. మహేశ్వరరావు), కామేశ్వరరావు (అ. కృష్ణమూర్తి)

ఫోన్ : 2066

సంపుటి 1

టెలిగ్రామ్ : హిందీసంఘ

సంచిక 11

# స్రవంతి

సాహిత్య మాసపత్రిక

ఫిబ్రవరి, 1959

సంపాదకులు

వేమూరి ఆంజనేయశర్మ

సి. నారాయణరెడ్డి

దక్షిణ భారత హిందీ ప్రచార సభ-ఆంధ్ర

6-2-959, ఖైరతాబాదు — హైదరాబాదు-4.

సంవత్సర చందా

రు. 3-0-0

రు. 0-4-0

Recommended for use in all the public libraries and school libraries by the  
Director of Public Libraries, Andhra State, Madras, vide Proceedings  
Dis. No. 30/55 dated 6th January 1955.

## ఈ సంచికలో

రహస్యము (కవిత) “స్ఫూర్తిశ్రీ”

శబ్దబ్రహ్మ (కవిత) శ్రీ శనగన నరసింహస్వామి, M. A.

పాశ్చాత్యుల ఆంధ్రభాషాసేవ (వ్యాసము)

డా. కొత్తపల్లి వీరభద్రరావు

మహాకవి : జోహారు (గేయం) శ్రీ సురభి నరసింహము

విశ్వనాథవారి లఘుకావ్యాలు (వ్యాసము)

శ్రీ వేటూరి అనందమూర్తి

తెలుగు కన్నడభాషలకు ఏకలిపి అవశ్యకత

శ్రీ విద్వాన్ కె. సుబ్బరామప్ప, ఎం. ఏ., బి. ఇడి.,

ఏకాంకిక (నాటిక) శ్రీ చంద్రమౌళి

పుస్తక పరిచయము

ముఖచిత్రం : శ్రీ సి. నారాయణరెడ్డి

13 జనవరి 1959 న కరీంనగరంలో శ్రీ నారాయణరెడ్డిగారికి

పునఃమైన పస్మానము జరిగినది.

REMEMBER FOR HOMELY  
LODGING AND  
TASTY VEGETARIAN  
TIFFINS & COFFEE

కుచి, దుచిగల శాకాహార పదార్థములకు

అతిథి మర్యాదలతో గూడిన

వసతి సౌకర్యములకు

శ్రీ నివాసలా

రాజభవన్ రోడ్డు, ఫైరతాబాదు

హైదరాబాదు



## రహస్యము

— “స్ఫూర్తిశ్రీ”

చుక్కలుఁ జంద్రుడున్ రవియు సౌంధుల నింపెడు నంబరంబు నే  
యొక్కటియున్ నిజం బనుట యొప్పుదు ; నిత్యము భ్రాంతిమంతమై  
నెక్కునునట్టి యీ ప్రకృతి నిక్కముగాదు ; జగంబు సర్వమున్  
జిక్కుని చిక్కు ; విప్పుటకుఁ జేతులు చాపకు ; మోసమయ్యెడిఁ :

పారములేని నీరనిధి భంగిఁ జెలంగెడు విద్యయున్, ప్రభా  
పార మహోచ్చలాగ్నిశిఖవంటి ప్రభావముఁ గల్గు నా “మహో  
దారులు” చిమ్మచీకటిని దారి యెఱుంగక వ్యర్థకల్పనా  
ధార వివాదభేదములఁ దారటులాడి నశించి రాఱ్ఱలై .

అందము మంజులత్వము నొయారముఁ బూపవయస్సు మాట తి  
య్యందనమున్ మనోధనము నన్నియుఁగల్గిన నన్నుఁబట్టి యీ  
క్రిందటి మట్టియింటికిని గెంఁబెను మృత్యువు ; లాభ మేమి పొం  
దం దలపెట్టెనో ! వరుసతప్పని యీపని కర్థమేమిటో !

తొలుతటి యాశ్రయంబు విడి దూరముగా నిట వచ్చియుంటి వా  
వలఁ దెర యెత్తిరేని యెటువంకకుఁ బోదువా చెప్పరాదు ; చం  
చల మగు జీవితమును నిజమైని నమ్మకు బేలవై ; సురా  
కలశపు స్నేహమున్విడక కాలము లీలగ వెళ్ళఁబుచ్చుమా !

జీవిత మర్థమెల్లఁ దెలిసెన్ ; స్థిరమై మరణంబులోన స్వా  
భావిక వై భవద్యుతులు భాసిలునంచు గ్రహించియుంటి ; నీ  
వావల నేమియైన నిసుమంతయు లాభములేదు ; ముందుగా  
నీవిధమెల్ల లెస్సగ గ్రహించుట మంచిదిపో ! యథేచ్ఛమై.

నాయదయాంకురంబును ఘనంబుగఁ దెచ్చి ప్రయాసతోడ న  
జ్ఞేయ మహా ప్రవాహమును నీటను నాటెను మున్ను ; వెంటనే  
ఆయువుగా వ్యభా జ్వరితమౌ ననలమ్మును బోసె ; దుర్భుషుద్  
వాయువువోలె నింక నలువంకలఁ గొంకక సంచరించెదన్.

తనువను సంచిలో విరసతన్ జడవైచి దిగించి కట్టి స్వే  
చ్ఛను హరియించె దుర్విధి ; విచారము నల్పితి ; జీవితంపు విం  
తను గనుఁగొంటి ; సద్గతి యథార్థముగాఁ గనరామి నిట్లె నా  
మనికిని వెళ్ళఁబుచ్చితి సుమా ! కనఁజాలము జన్మమర్మమున్.

మరణపు నిద్రలో మునిగి మ్రగ్గినవారి సమాధిఁజేరి యే  
వరముల కోసమో ముడిగి ప్రార్థనము ల్పొనరింతువే ! అగో  
చరులు తమంత తామె - తమ సర్వము వీడి గతించినారు ; నీ  
కొఱకిటు వత్తురా మరల ! కోరిక తీరిచి నిన్ను మెత్తురా !

సరసములైన పానకలశంబుల డంబుగఁ జేసి చేసి కు  
మ్మరి మతిమాలి యెన్నఁడు నమాంతము ముక్కలుచేయఁబోఁడు ; సుం  
దరమగు మోము మోవి కనుదమ్ములు నెమ్మియుఁ గల్గఁజేసి యీ  
శ్వరుఁడు మనుష్యసంతతిని జంపుట కెచ్చటి పిచ్చిపట్టెనో !

చదివితి ; సర్వశాస్త్రముల సారమెఱింగితి ; నెల్లచిక్కులన్  
వదలిచికొంటి భూమికి దివంబునకు న్నడుమన్ ; శ్రమించి బె  
ట్టిదపు టవాంతరమ్ములఁ బెరిల్లునఁ గూల్చితిఁ ; గాని మృత్యు స  
మృద హృదయాంతర స్థగిత మర్మముఁ గన్గొనలేకపోయితిన్.



## శబ్దబ్రహ్మ

— శ్రీ శనగన నరసింహస్వామి, ఎం.ఎ.

౧

మానిషాద విషాద మర్మరమహీజ  
బాహుళకమయ్యె వనము ; నిర్భర రసాను  
గమన పద్యార్థభావ వైకల్ప కల్ప  
నములు సాధనజేసెను భ్రమరగాత.

౨

రయమున వచ్చి మిత్రు లనురాగిల  
దేశికరాట్ హతాస్త్వభో  
న్నయరస పద్య విస్తర మనస్వి  
వటుండు నుతించె ; వారు వి  
స్మయపడి మానిషాదమయ  
మత్త సమీక్షకు లైరి, నాడన  
ధ్యయనము శిష్యపాశికిని ; తాపసికయ్యె తపస్సమాధియు॥.

౩

గతచరితము కన్నులకు గట్టె, నిషాద నిశాత మార్గణా  
హతి హృదయము నొచ్చె, నసహాయ శకుంతసతీ దయాగిరా  
రుతములు వీనులంబడె, స్వరుద్ధ గళోద్గత భద్ర భారతీ  
స్మృతి చతురాస్యరాక లనుమేయములయ్యెను ధ్యానవీధిలో.

మునిపతి అగ్నిమూర్తివలె మోహనుడో  
మఱి దుర్నిరీక్ష్యుడో  
వనమొక నిస్తరంగ నతవార్నిధియయ్యెను,



శిష్యకోటి ఆ

ననములు వంచి నిల్వ హరిణములు

మేతలు మాని యేమిటో

విసుటకు సిద్ధమయ్యె సదవీయ

ఫలిములు వందనీయముల్.

“భవ్యావేశములో భవస్మృతి గత

త్రాహ్మీదయా సిద్ధ ప

ద్యవ్యాహారము దోహదించిన ద

యోధ్యా రామ భూరార్థ గా

థా వ్యంగ్యత్వము, వాచ్యరూపక రసో

ద్గార ప్రకారముగా

కావ్యారంభము నేయుమింక జగతి

కళ్యాణ కాంక్షమతీ !

ద్యావా పృథ్వీవకాశ నర్తన కళా

ద్వైరాజ్యి వాక్పాజ్యి దే

వీ వాంఛాద్రవ మంతమై మొరనె

ప్రావేశ ద్రువాగాన చే

ప్రా వాద్యములు ; వర్తమాన వసుధా

జ్ఞానాంధకార చ్చటా

ప్రావృట్కాలము తెల్లవార చిర

శబ్దజ్యోతి వెల్లింపుమా !

మరణములేని మర్త్యుడు సుమా

కవి దేవుడు, సర్వథా కళా

ధరులు మహర్షులొయి కవితాపన !

సంస్కృత భారతీ స్వయం  
వరమున నెగిపోయితివి,  
వాగ్మషభత్వము జన్మజన్మ సం  
తరణ వరమ్ము, రామచరితమ్ము  
రచింప నుపక్రమింపుమా !

రామకథా ప్రపంచ మభిరామముగా  
వినిపించిపోయె వీ  
ణాముని, మత్స్యసాద శరణమ్ములు  
సర్ప రహస్య భాష్యా గా  
థా మిత సూక్ష్మభంగులు, యథాగత  
రాజ చరిత్రమెల్ల హ  
స్తామలకమ్ముగా పలుకు  
మార్షపథమ్మున క్రాంతదర్శనా !

గేయము, పాఠ్యమై, కలుషకృంతకమై,  
రసరాజ్య సేవధి  
ప్రాయము నాదికావ్యజయ పట్టకమై  
కవి సీవిగాగ ; రా  
మాయణ రమ్య బంధన సమాధి వహింపు  
మనన్యథా యశః  
కాయము సంతరింపు త్రిజగమ్మును  
గ్రీవము వంచి నిల్వగా.

౧౦

అఖిల పురుషార్థసారదాయకము, రసిక  
మౌళిధార్యము నగుచు రామాయణ కథ

గిరిసరిత్తులు భూమిపై వరలుదాక  
ఎల్లలోకాలలో బ్రచురించగలదు.

౧౧

వంతలు మాసిపోవ రఘు  
వంశ రసాల పిక ప్రభుండవై  
ఆంతర భక్తిభావముల కద్దము  
పట్టుటకై తలంతువో ;  
శాంతరసావరార మునిసంఘము  
బ్రహ్మరథము పట్టగా  
ప్రాంత జగన్నియామక సహపతి పట్టమునే వరింతువో.”

౧౨

ఏ మహావేశమును నిగ్రహించు నగ్ర  
శిక్షలో మౌని సాహిత్య శీఘ్రదీక్ష  
కొఱగిపోయెనొ ఎవ్వరి తెఱుకగలదు !  
ధ్యానమే దానికొక్క వ్యాఖ్యానమయ్యె !

౧౩

హర్ష బాష్పాభిషిక్త సంయముల మీద  
చల్లగా వాన పూవులు చల్లిపోయె ;  
మానిషాద నిన్దాదైకమాన్య శిష్య  
మౌళిరాజిని మూర్ఖునె మౌనిరాజు.



# పాశ్చాత్యుల ఆంధ్రభాషాసేవ

— డా. కొత్తపల్లి వీరభద్రరావు

[గత సంచిక తరువాయి]

బ్రౌనుదొర రచించిన వాచకములు, మార్గదర్శినులు తెలుగు నేర్పుకొన గోరు పాశ్చాత్యులకువలెనే, ఆంగ్లభాష నభ్యసింపగోరు తెలుగువారికిని పనికి వచ్చినవి. అతని కృషిలోని విశిష్టత యిదియే. వాచకము మొదటిభాగములో కథలు, ఉత్తరములు, నేరముల విచారణలు, ప్రజలభాషలో ప్రజలను గురించి కలవు. రెండవ భాగములో ఆంగ్లానువాదము; మూడవ భాగములో వ్యాకరణాంశములు చిన్న నిఘంటువు కలవు. ఇది 1852 లో ముద్రింపబడెను. దీని తరువాత నితడు 'వాక్యావళి' మొదలైన పుస్తకములను ప్రచురించెను. ఇందు ఇంగ్లీషు వ్యాకరణమునకు సంబంధించిన విషయములు- అభ్యాసములు కలవు. ఇవిగాక అతడు— 'A Catalogue of Irregular Verbs in the English Language, with their inflections' ('రూపభేదములతోపుండేటటువంటి ఇంగ్లీషు భిన్నరూపక్రియల యొక్క మాలిక'); 'English Translations of the Exercises and Documents printed in the Telugu Reader'; 'Analysis of the words in the first chapter of the Telugu Reader'; 'A little Lexicon'; 'Dialogues in Telugu and English with a Grammatical Analysis' మొదలగు నవి అచ్చువేసి, ఉభయతారకముగా చేసెను. ఇవన్నియు ఎన్ని శ్రమలతో ఓర్చి బ్రౌనుదొర సంసిద్ధముచేసినవే. సంపూర్ణతయందును, నిరంతర కృషియందును అతనికి మక్కువ ఎక్కువ. అత డెప్పుడును శ్రమకు జంకలేదు. క్లిష్టప్రశ్న నెదుర్కొనుటకు జంకలేదు<sup>66</sup>. ఇంత శ్రమపడి కృషిచేసెను గనుకనే, అత డింగ్లండు వెడలిపోయిన తరువాతకూడ (1855) అతని పుస్తకములే పాఠ్య గ్రంథములుగ నిర్ణయింపబడెను<sup>67</sup>.

66. "Throughout these tasks I think it will be allowed that I never spared my labour, or avoided a difficult question."

(Some Account of the Literary Life of C. P. Brown.)

67. "Since I returned to England my publications have become the sole text-books used by the Government examiners."

(Ibidem)

భాషావిషయకమైన కృషియేగాక చారిత్రక విషయమైన కృషిని గూడ చేసి బ్రాహ్మదొర తన ముద్రను గీలుకొల్పెను. కల్నల్ మెకంజి సేకరించిన లిఖిత పుస్తకముల సాయముతో ఐదేండ్లు శ్రమపడి మహారణ్యమువలె చీకాకై పడియున్న వానిలోనుండి చరిత్రసత్యములను వెలికితీసి, తొమ్మిదివందల సంవత్సరముల తెలుగుదేశ చరిత్ర కాలక్రమానుసారముగ తీర్చెను<sup>68</sup>.

ఇటులనే, కేవలము పరిశోధనయందే మక్కువగలవాడు గనుక, మిక్కిలి శ్రమపడి హిందూ మహమ్మదీయ చరిత్రలకు సంబంధించిన 'కాలక్రమపట్టిక' ను నిర్మించి అచ్చువేయించెను. ఈ పట్టికను సిద్ధముచేయుటకు, తెలుగు, సంస్కృతము, కన్నడములలోగల నలుబది వాల్మ్యముల రికార్డును పరిశీలించెను.<sup>69</sup>

ఈ విధముగా పరిశోధనను సాగించి, తెలుగు దేశములో పరిశోధనలకు పునాదులు వేసినవాడు మెకంజి తరువాత వ్రాసువారయే. వీరిరువురి కృషియే లేకున్న తెలుగు చరిత్రయే లేదన్నచో, తరువాతి కృషిపై వీరిప్రభావ మెంతయో స్వయంవ్యక్తము.

ఇంతియేగాక, బ్రాహ్మదొర లిఖిత గ్రంథములను వేలమీద సంపాదించి, వానిని మద్రాసులోని 'లిటరరీ సొసైటీ' (Literary Society) కిచ్చివేసెను. ఈ లిఖిత గ్రంథములలో 'హూర్పుండియా హౌస్' లో గలవికూడ కలవు. అతడిచ్చిన 'దానము' నకు ముదితులై సొసైటీవా రతనికి కృతజ్ఞతను చూపిరి.<sup>70</sup> 'హూర్పుండియా హౌస్' లోని ప్రతులకు, తన ప్రతులకు బ్రాహ్మదొరయే చక్కని 'కేటలాగ్' తయారుచేసి పరిశోధకులు వాని నుపయోగించు

68. "At the end of five years, reading whenever I had leisure I was in possession of a complete clue through nine centuries."

(Ibidem)

"The Reader is a volume of stories, letters, and trials. It contains the character of the people painted by themselves. The second volume contains an English translation; the third (like Dabzels' *Analecta Graeca*) gives a grammatical analysis with a small lexicon, explaining each word in the case, tense, and person in which it occurs.....It will aid all natives who are learning English."

(Ibid)

69. "Next to the Telugu Grammar, this is the most intricate task I ever undertook. The book will have few readers, but it will solve many a doubt."

(Ibidem)

70. Journal of the Madras Literary Society. 1847. Page-202.

కొనుటకు వీలుగ చేసిరి. 'తూర్పుండియా హౌస్' లోని గ్రంథములను 'లెయ్డెన్' (Mr. Leyden) వారి సేకరించెను. వీని సంఖ్య 2,106. వీనిలో సంస్కృతభాషవి 1,304. ఇతర భాషలు 802. బ్రానుదొర సంపాదించినవి 2,440. వీనిలో సగము సంస్కృతమునకును, మిగిలినవి తెలుగునకును సంబంధించినవి. ఈ లిఖిత గ్రంథములే నేటి చెన్నపురి ప్రాచ్యలిఖిత పుస్తక భాండాగారమునకు ప్రాతిపదికలై, పరిశోధనకు సాయపడుచున్నవన్న బ్రానుదొర కృషి ప్రభావము సువిదితమగును.

ఇవిగాక, తెలుగు సాహిత్యముపై నతడు 'మద్రాసు లిటెరరీ సొసైటీ' వారి పత్రికలో ఆతడు వ్రాసిన వ్యాసములు, ఆతని తరువాత నా భాగములో కృషిచేసిన వారికి శిరోధార్యములై నవి.

నాటి విద్యావంతులకు బ్రానుదొరకంటె సన్నిహితుడైన పాశ్చాత్యుడు లేడు. ఆతని పండితు లాతనికి వ్రాసిన లేఖలే యా విషయమును రుజువు చేయును. ఆతని పరిశోధన పద్ధతులు, సత్యనిష్ఠ, సాహిత్య పిపాస, పాండిత్యము చాలమందిని ముగ్ధులను చేసియుండును. ఆ ప్రభావమే పందొమ్మిదవ శతాబ్ది పూర్వార్థమున ఆంధ్ర పండితలోకముపై పడినది. ఆతని గృహమే విద్యా కేంద్రమై ఎట్లుండెడిదో ఈ క్రింది వాక్యములవలన తెలియును.

"Whenever I had finished printing any book I at once began to revise and enlarge it for re-publication. While I was engaged in printing the Dictionaries, and translating the Bible, my pandits steadily proceeded in the task of editing the native authors, preparing Telugu Commentaries and indexes. Thus there were three separate sets of Brahmans engaged under my roof, which people called "Brown's College"."<sup>71</sup>

71. "Mr. Brown's Collection has been catalogued by that eminent scholar himself on the same plan as was adopted by him with the "East India House" Collection. On the authority of the entry in the Madras Literary Journal.....it comprises 2,440 Mss....." (A Catalogue Raisonné of Oriental Manuscripts in the Library of that (Late) College, Fort Saint George. 1857. Preface—D. F. Carmichael, Secretary, March 23rd 1858.)

"The collection, it will have been observed, is almost entirely in the Telugu Character; one half the Mss. being in the Sanskrit language, and the remainder in Telugu." (Ibid)

72. "Some Account of the Literary Life of C. P. Brown."

ముప్పది సంవత్సరములకువైగా తెలుగువారి నడుమ, వారి భాషా సాహిత్యములకై కృషిచేసిన బ్రౌనుదొర, తన ప్రభావమును అన్ని రంగములపై ప్రసరింపజేసెను. ముఖ్యముగా నాతని కృషి - నిఘంటువుల రచనపై, వ్యాకరణ రచనపై, తెలుగు కావ్యముల శుద్ధ ప్రతులను సిద్ధము చేయించుటపై, ముద్రణము నాండ్రదేశములో ప్రచారమునకు తెచ్చుటపై కేంద్రీకరింపబడినది.

ముద్రణము విషయములో నాతని కృషి ఫలితముననే, ముద్రణ కళకు నిజమైన ప్రచారమును, గౌరవమును వచ్చినది. క్రమక్రమముగ నాకళ యభివృద్ధికి వచ్చి తెలుగుదేశములో పాతుకొనెను. దాని యభివృద్ధికై కృషిచేసిన బ్రౌనుదొర సంతోషముతో నీ సందర్భమున నిట్లు వ్రాసెను.

“.....Numerals of pages, running titles, printer's stops, divisions of chapters, and (in a slight degree) spaces between words; all these and other innovations are coming more into vogue; as I perceive in the Telugu Volumes printed in 1860, and 1870.”

“I knew that this literature would never flourish until the book-sellers took it up as a profitable business. I now see my advice is followed, and in 1865 the Telugu printing trade is as fairly established as the Bengali was eighty years before, and the Tamil earlier still.”<sup>73</sup>

తెలుగు సాహిత్యము పాశ్చాత్యులును, ఇంగ్లీషు సాహిత్యము తెలుగు వారును చదివినగాని పరస్పరము అర్థముచేసికొనుట పొసగదని గ్రహించిన విజ్ఞుడు గనుకనే బ్రౌనుదొర ఆ మార్గమున చాల కృషి చేసెను.<sup>74</sup>

అత్యుత్తమమైన పరిశోధన పద్ధతులను ప్రవేశపెట్టి కృషిచేసినాడు గనుకనే ఆతని ప్రభావము అద్వితీయమై నాటి సాహిత్య ప్రపంచముపై ప్రసరించి నది. వ్యక్తిగా ఆతనికిగల సుగుణములను గూర్చికాని, ఆతడుచేసిన ఉద్యోగములను గూర్చిగాని ఈ సందర్భమున ప్రస్తుతించుట యప్రస్తుతమగును గనుక, ఆతనిపై నాటి పాశ్చాత్యుల కెట్టి యభిప్రాయములు గలవో తెలియజేయు

73. Ibidem.

74. “Unless we read their books, and have daily communications with the Hindus, what insight can we obtain into the minds of the people?”

“In like manner the prejudices of Hindus regarding ourselves, can only be removed by a course of English reading.”

(A Grammar of the Telugu Language: C. P. Brown; Page-VII)

వాక్యముల నుదాహరించుచు బ్రౌనుదొర ప్రభావమునుగూర్చి ముచ్చటించుట పరిసమాప్తము చేయుదును. కార్మికేల్దొర, బ్రౌనుదొర సంగ్రహించిన ప్రాచ్యలిఖిత గ్రంథములను గూర్చి వ్రాయుచు బ్రౌనుదొర నిట్లు కీర్తించెను.

“Distinguished by his attainments in nearly every other language of India, whether vernacular or classical, Mr. Brown particularly attached himself to the study of Telugu. The best years of his official life were passed in those districts where that dialect is current. He was the first who applied himself to a thorough examination of its literature, and if others shall hereafter be enabled to follow his example, it will be only by the light of those aids which he has left for their guidance”.<sup>75</sup>

నాటి పాశ్చాత్యు లందరికంటెను తెలుగున కెక్కువ సేవచేసి, తన ప్రతిభాముద్రను లగించిన బ్రౌనుదొరనుగూర్చి వ్రాసినతరువాత, తెలుగులో కృషిచేసిన ఇంక కొందరు పాశ్చాత్యులనుగూర్చి చెప్పవలసియున్నది. వీరిలో కొందరు బ్రౌనుదొరకు సమకాలికులును, కొందరు కొంచెము తరువాతి వారును. పందొమ్మిదవ శతాబ్ది పూర్వార్థములో రెండవ దశనుండి కంపెనీ ఉద్యోగులును, అధికారులును దేశభాషలయందు కృషిచేయుట అధికమయ్యెను. ఈ కుతూహలము వారు తెలుగు విషయమునందును జూపిరి. వీరిలో మారిస్ (Morris) సోదరులు, బాల్జియల్ (Balziell), బోయిల్ (Boile), మెకెరెల్ (Mckerrell), విస్లర్ (Whistler) ప్రఖ్యాతులును, వీరితరువాత కొంతకాలమునకు ‘ఆర్డెన్’ (A. H. Arden) దొరయు ముఖ్యులు.

వీరిలో మారిస్ సోదరుల కృషి మిక్కిలి గణనీయమైనది. బ్రౌనుదొర నిఘంటువులకుముందే జె. సి. మారిస్ (J. C. Morris) ఒక నిఘంటువును కూర్చెను. అది 1835-1839 సంవత్సరముల నడుమ కాలేజీ బోర్డువారిచే ప్రచురింపబడెను. తనకు నిఘంటునిర్మాణమున తోడ్పడిన నిఘంటువుల జాబితాలో ఈ నిఘంటువు నెందుచేతనో బ్రౌనుదొర పేర్కొనలేదు. అతనికి బాగుగ తోడ్పడిన నిఘంటువులు. (1) కాంబెల్దొర నిఘంటువు (తెలుగు); (2) విల్సన్ దొర నిఘంటువు (సంస్కృతము) అను రెండును.

75. “A Catalogue Raisonné of Oriental Manuscripts in the Library of the (Late) College, Fort Saint George, 1857. Preface—D. F. Carmichael, Secretary ; 23rd March 1858.



ఈతని సోదరుడైన హెచ్. మారీస్ తెలుగునకు వ్యాకరణమును, గోదావరిజిల్లాచరిత్రను వ్రాసెను. ఈతని తెలుగు వ్యాకరణము 1890 లోను జిల్లా చరిత్ర 1878 లోను ప్రచురింపబడెను. ఈతనికిని తెలుగుభాషయన్న మిక్కిలి యభిమానము. తెలుగుభాషయొక్క మాధుర్యాది గుణములను గూర్చి తన వ్యాకరణమునందు బాగుగ వ్రాసెను.<sup>76</sup>

బాల్జియల్ ఒక నిఘంటువునుకూర్చి, మాదిరి కాగితములు కళాశాలాధికారులకు చూపగా వారా నిఘంటువును కొని అచ్చొత్తించుటకు నిరాకరించిరి. అనాడు కాలేజీ బోర్డువారు పుస్తకములను కొని అచ్చువేయించెడివారు.<sup>77</sup> బోయిల్ కూడ ఒక తెలుగు నిఘంటువును కూర్చవలచి, ఒక పండితుని సాయము తీసికొనుటకై ధనసహాయ్యము కొరెకట! ఎది లభించినట్లు లేదు. తెలుగు భాషకై వీరు కృషిచేసినచే, తమిళాది భాషలను పట్టుకొని జరిగెను.

76. "I shall be amply rewarded if this little volume should prove of some service to beginners in acquiring the knowledge of one of the sweetest languages of the East."

(Simplified Telugu Grammar By Henry Morris, M. R. A. S ; F. R. G. S ; Madras Civil Service, 1890. London. Preface ; Page-VI ; October 1890.)

"Telugu is singularly melodious. It is the sweetest and most musical of all the Dravidian tongues, and it sounds harmonious even on the lips of the most illiterate. It has justly been called the Italian of the East ; and though Tamil may, perhaps be a richer language, and more wealthy in classical literature, Telugu confessedly bears the palm for its exquisite melody and grace."

(Ibidem. Introduction ; Page—1-2.)

77. మద్రాసుప్రభుత్వమునకు చెందిన మామిడి వెంకయ్య వ్రాసిన 'ఆంధ్రదీపిక' ను వేయి పౌంవరహాలకు (Star Pagodas) కొరెబేదోడ్పడారు కొనిరి.

కాండెల్ దొరయొక్క 'తెలుగు వ్యాకరణము' ను కూడ వీరు కొని ముద్రించినారు.

"The manuscript (A Grammar of the Telooogo Language) thus prepared, was submitted to the Government of Fort St. George, whose approbation it having been so fortunate as to obtain, the copy right was purchased on the public account, and the Right Honourable the Governor in Council was pleased to direct that the work should be printed at the College Press, whence it now issues to the Public." (A Grammar of the Telooogo Language by A. D. Campbell, 1816. Advertisement.)

ప్రొఫెసర్ వ్యాకరణము తరువాత కొంతపేరు సంపాదించిన తెలుగు వ్యాకరణమును రచించినవాడు ఆర్నెస్ట్ దొర. ఈతని తెలుగువ్యాకరణము (A Progressive Grammar of the Telugu Language) 1873లో అచ్చయినది. ఇందీతడు ప్రొఫెసర్ యొక్క కృషిని క్లాంఘించెను.<sup>78</sup> విశాఖపట్టణమునకు చెందిన రివరెండు ఎ. రిక్కజ్ (Rev. A. Riccaz) ఒక సంక్షిప్త తెలుగు వ్యాకరణమును రచించి 1889 లో ప్రచురించెను. ఈ విధముగా తెలుగు చదివిన పాశ్చాత్యులెందరో తెలుగులో కృషిచేసి వ్యాకరణాదులు రచించి, తెలుగుపై విదేశీయుల కభిమానమును, దేశీయులకు ఆత్మగౌరవమును సంపాదించి పెట్టిరి.

ఆంధ్ర 1700 ప్రాంతమున కైస్తవ మతవ్యాప్తికై కృషి చేసిన పరాసుమతగురువులు, తెలుగుభాషను చక్కగా చదివి వ్యాకరణములను, నిఘంటువులను కూర్చిరట! అట్టి వ్యాకరణ మొకదానిని గూర్చి విలియమ్ బ్రౌన్ తన 'జెంటు భాషావ్యాకరణము'నను, అట్టి నిఘంటువు నొకదానినిగూర్చి సి. పి. ప్రొఫెసర్ దొరయ్య చెప్పిరి. వ్యాకరణమును గూర్చి చెప్పిన విలియమ్ బ్రౌన్; అది అంత బాగుగా లేదనియు, దానిని చూచిన తరువాత, తన వ్యాకరణమును తొందరగా ముగించవలెనను కుతూహలము కలిగెననియు వ్రాసెను.<sup>79</sup> ఈతని వ్యాకరణము 1817 లో ముద్రితమైనది గనుక, ఆ ప్రాంతం వారి తెలుగు వ్యాకరణ మంతకంటె ముందు రచింపబడినట్లు తెలియుచున్నది.

78. "The student of Telugu must ever feel specially grateful to Mr. C. P. Brown by whose efforts so much has been done to bring the language into its present position, and to render it accessible to Europeans". (A Progressive Grammar of the Telugu Language by A. H. Arden 1873. Preface, page - III)

79. A reference in the first instance was made to a Gentoo Grammar, published a series of years ago by a Frenchman, of which an imperfect copy was procured from a Missionary then residing at Guntoor—But, though ample in the materials, it was found to be superfluously minute and perplexing in the detail; and so extremely incorrect in doctrine as well as matter, that little other use was derived from it, except that of prompting the formation of the present Grammar with the greater alacrity; if for no other reason than that of rescuing the proper Gentoo from the perversion and misconstructions, with which this French production is amply teemed." (A Grammar of the Gentoo Language by W. Brown. 1817. Page XII. Preface.)

సి. పి. బ్రౌనుదొర, ఫ్రెంచివారు కూర్చిన నిఘంటునుగూర్చి అనుకూలముగా నిట్లు చెప్పెను.

“The French Missionaries who laboured about A. D. 1700 wrote a French Tamil Dictionary and another lexicon Telugu and French, (of which the title is Dictionnaire Telongou ou Badaga) filling a folio manuscript Volume. It was finely written in a minute French hand but not always easy, to decipher. The authors have not given their names; I observe that they were indefatigable in recording the colloquial dialect alone. I never saw this work until I returned to England in 1855. It supplied more than a thousand phrases.”<sup>80</sup>

కేవలము తెలుగులోనే కృషిచేయకున్నను, దక్షిణదేశములోని భాషా శాస్త్రపరిశోధనపైనత్యంతప్రభావము చూపిన ‘ద్రావిడభాషా వ్యాకరణము’ను వ్రాసిన కాల్వెల్ పండితు డిట స్మరణీయుడు. ఈ కృషి ఫలితముగా ద్రావిడ భాషాపరిశోధనమున నూతనశక మేర్పడెను. దాక్షిణాత్య భాషల విషయమున ప్రాచీన పండితులు ప్రకటించిన భావములకు వ్యతిరేకమైన భావమును ప్రకటించి, సోపనత్తికముగ దానిని రుజువుచేయుటకు యత్నించు నుద్దగ్రంథమును వ్రాసినవాడు కాల్వెల్దొర. ఈ గ్రంథము బయలుదేరుటకు పూర్వము తులనాత్మకమగు భాషా పరిశోధనము, దాక్షిణాత్య భాషల విషయమున— సమగ్రముగ జరుగలేదునుట నిర్వివాదాంశము. కాంబెల్, ఎల్లిస్ మొదలయినవారంతకు పూర్వము సూచించుట మాత్రమే ఈ విషయమున జరిగినది.

కాల్వెల్ పండితుని ‘ద్రావిడ భాషా వ్యాకరణము’ తొలికూర్పు 1855 లోను, మలికూర్పు 1875 లోను జరిగెను. ఈతడు తమిళ భాషలో గొప్ప పండితుడు.<sup>81</sup> తెలుగు మొదలుగాగల ఇతర ద్రావిడ భాషలను కావలసినంత వరకు కాకున్నను, తగినంతవరకు తెలిసినవాడు. కనుకనే తులనాత్మకమగు వ్యాకరణ రచనకు పూనుకొనెను. మిగిలిన భాషలలో ప్రత్యేకముగ కృషి

80. “Some Account of the Literary Life of C. P. Brown.”

81. “It is now more than thirty-seven years since I commenced the study of Tamil .....

(Dravidian Comparative Grammar by Caldwell, 1875. Preface Page VI).

చేసినవారు కూడ ఈ కార్యమునకు పూనుకొనినచో, సమగ్రమైన తులనాత్మక మగు వ్యాకరణము రచింపబడునని కూడ నాత డాశించెను.<sup>82</sup>

ఈ సందర్భమున నాతడు ద్రావిడ భాషల విషయమున తనవాదము నిట్లు నిరూపించెను.

“My own theory is that the Dravidian languages occupy a position of their own between the languages of the Indo-European family and those of the Iranian or Scythian group - not quite a midway position, but one considerably nearer the latter than the former. The particulars in which they seem to me to accord with the Indo-European languages are numerous and remarkable, and some of them it will be seen, are of such a nature that it is impossible, I think, to suppose that they have been accidental; but the relationship to which they testify—in so far as they do testify to any real relationship—appears to me to be very indefinite, as well as very remote. On the other hand the particulars in which they seem to me to accord with most of the so called Saythian languages are not only so numerous, but are so distinctive and of so essential a nature, that they appear to me to amount to what is called a family likeness, and therefore naturally to suggest the idea of a common descent. The evidence is cumulative.....The relationship seems to me to be not merely morphological, but—in some shape or another, and however it may be accounted for—genealogical.”<sup>83</sup>

ఈ గ్రంథరచనలో తన ముఖ్యోద్దేశము, శాస్త్రీయముగ ద్రావిడ భాషలను పరిశోధించుటయేగాని, “అవి ఈ కుటుంబమునకు చెందినవి, ఆ కుటుంబమునకు చెందినవికావు” అని రుజువుచేయుటయే కాదని కార్టైల్ పండితుడు వ్రాసెను.<sup>84</sup>

82. “I trust it will be found that I have not left much undone that seemed to be necessary for the elucidation of Tamil; but I hope this branch of work will now be taken up by persons who have made Telugu, Canarese, Malayalam, or Tulu their special study, so that the whole range of the Dravidian languages and dialects may be fully elucidated.”  
(Ibidem)

83. Ibidem. Preface—Pages VII, VIII.

84. “It has been my chief object throughout this work to promote a more systematic and scientific study of the Dravidian languages themselves—for their own sake irrespective of theories

ద్రావిడ భాషలు చక్కగా అభివృద్ధిపొందిన భాషలేయైనను, ఆ భాషా భాషీయులకు మాతృభాషాధిమాన మధికమైనను; ఆ భాషల తులనాత్మక పరిశీలనము విషయమున దేశీయులు క్రమింపలేదనియు, కనుక ఈ పరిశోధన శాఖయే వారికి క్రొత్తయనియు, తన కృషివలన వారిలో ఈ పరిశోధన విషయమైన కుటూహలమును తారేకెత్తించినచో తన కృషి కృతార్థతచెందినట్లు తా నెంచుకొందుననియు కాల్వెల్ పండితుడు వ్రాసెను.<sup>85</sup>

తులనాత్మక పరిశోధనవలన ద్రావిడ భాషాభాషీయులకు చాల లాభములు కలవనియు, వారి మచ్చి వికసించి - పాశ్చాత్య దేశములలోవలనే - భాషా చరిత్రను గుర్తింపగలరనియు కాల్వెల్ వ్రాసెను.<sup>86</sup> ఈతని కృషివలననే తెలుగులో కూడ ద్రావిడ భాషలపై చక్కని పరిశోధనలు జరుగుటకు కలిగెను. ఈతని ప్రవృత్తి అంద్ర భాషాశాస్త్ర పరిశోధన సవారంవదు ఈనాటికి విషయమిది.

ద్రావిడ భాషాభాషీయులకి పాశ్చాత్య దేశములలో పరిశోధన చేయుచు నాతడు పాశ్చాత్య విమర్శ వర్ణన వాడుకలను కొలరని ఇట్లు వ్రాసెను.

"Native Pandits have never been surpassed in patient labour or in an accurate knowledge of details. They require in addition that zeal for historic truth and that power of discrimination, as well as of generalisation, which have hitherto been supposed to be special characteristics of the European mind."<sup>87</sup>

respecting thir relationship to other languages—by means of a careful inter-comparison of their grammars." (Ibidem Page-VI)

85. "It has been my earnest and constant desire to stimulate the natives of the districts in which the Dravidian languages are spoken to take an intelligent interest in the comparative study of their own languages; and I trust it will be found that this object has in some measure been helped forward. ....They have never attempted to compare their own languages with others—not even with other languages of the same family."

(Ibidem—Pages IX, X.)

86. "If the natives of Southern India began to take interest in the comparative study of their own languages and in comparative philology in general, they would find it in a variety of ways much more useful to them than the study of the grammar of their own language alone ever has been."

(Ibidem—Page X)

87. Ibidem—Page XI.

పాశ్చాత్యులు, తమ భాషాభివృద్ధికై ఇంత కృషి చేయుచున్నారని గుర్తించినచో దేశీయులుకూడ సోత్సాహముగ కృషిచేయగలరని కాలెక్టర్ పండితుడు హాయుచు నిట్లు పలికెను.

“I trust the interest taken in their language, literature, and antiquities by foreigners will not be without its effect in kindling amongst the natives of Southern India a little wholesome, friendly rivalry.”<sup>88</sup>

నాటి పాశ్చాత్యోద్యోగులు కొందరు గ్రంథరచనమందేగాక, గ్రంథ ముద్రణమునను సాయపడుచువచ్చిరి. గవర్నరులు మొదలైనవారు గ్రంథములను అంకితముగ తీసికొని వాని ప్రచురణమునకు సాయపడెడివారు. మద్రాసు కోటలోని కాలేజీ, గ్రంథ ముద్రణమున చాల కృషిచేసెను. ఈ విషయములను గూర్చి కాంబెల్ దొర తన వ్యాకరణమున నిట్లు వ్రాసెను.

“For the establishment of the College of Fort. St. George, and for the encouragement afforded in many other respects to the advancement of the literature of Southern India, the Public are in a great degree indebted to Sir George Barlow; and the following is one of the several works which owe their rise to this source.”<sup>89</sup>

కేవలము తెలుగులో కృషిచేయకున్నను, తక్కిన ద్రావిడ భాషలలో కృషిచేసిన డా. గుండర్ట్ (Dr. Gundert) మొదలగువారి కృషి ప్రభావమును, మన విద్యావంతులపై బడి వారిని నూతన కార్యాచరణమునకు- పందొమ్మిదవ శతాబ్ది యుత్తరార్థమునను, ఇరువదవ శతాబ్దిని- పురికొల్పెను, అనేక విషయములలో ముఖ్యముగా పరిశోధనపద్ధతులందు, పాశ్చాత్యులు మనకు మార్గదర్శకులయిరి. చరిత్ర విషయములో డా. బర్నెల్ (Dr. Burnell) ప్రచురించిన ‘సౌత్ ఇండియన్ పేలియోగ్రఫీ’ (South Indian Palaeography) చక్కని మార్గమును చూపెను.

18, 19 శతాబ్దాలలో దక్షిణదేశ భాషల వికాసమునకై పాటుపడిన పాశ్చాత్యుల కందరకును ద్రావిడభాషలన్నింటితోడను కొలదిగనో గొప్పగనో పరిచయముండెను. వారు ప్రత్యేక భాషలకై శ్రమించినను, అన్ని భాషలను గూర్చి కొంత తెలిసికొని యుండెడివారు. తమిళము, తెలుగు, కన్నడము,

88. Ibidem—Page X.

89. A grammar of the Teloo goo Language by A. D. Campbell. (Advertisement)

మలయాళము భాషలలో, ప్రత్యేక భాషలలో కృషిచేసినవారున్నను, వారి కందరకును మిగిలిన భాషలనుగూర్చి కూడ జాగుగ తెలియును. ఇది వీరి ప్రత్యేకత. ఇందువలన వీరే భాషనుగూర్చి వ్రాసినను తులనాత్మక పరిశీలనము చేయగల్గెడివారు. ఈ సంప్రదాయమే, ఇరువదవ శతాబ్దిలో ద్రావిడభాషా పరిశోధనము కావించిన పాశ్చాత్యులయందును కన్పట్టును.

పాశ్చాత్యులు దక్షిణదేశ భాషల నభ్యసించుటలో మూడు ప్రధాన ఘట్టములు కలవు. ఇవి పరస్పర ప్రవేశార్హములైనవేగాని ఘనీభవించినట్టివి కావు. మొట్టమొదట పాశ్చాత్యోద్యోగుల భాషాకృషి, తరువాత మిషనరీల కృషి. ఈ రెండింటినిగూర్చి కొంత వ్రాయుట అయినది. ఇంక మూడవది పాశ్చాత్య దేశములలో—ముఖ్యముగా బ్రిటనులో— గల విశ్వవిద్యాలయములందు దక్షిణదేశ భాషాపఠనమును కొంత పరిశీలించవలసి యున్నది.

మొట్టమొదటి నుండియు పాశ్చాత్యులలో చాలమంది తమిళ భాషలో విశేషముగ కృషిచేయుచు వచ్చిరి. దాక్షిణాత్య భాషలలో మిక్కిలి ప్రాచీనమయినది, విలక్షణమయినది కూడ తమిళమే గనుక, విదేశీయుల నాభాష మిక్కిలి ఆకర్షించియుండును. ఈ భాషలలో కృషిచేసినవారికి, ఒక భాష జాగుగవచ్చుటయు మిగిలిన భాషలను గూర్చి వలసినంతవరకు తెలియుటయు సామాన్యమైన విషయమని ముందే వ్రాసితినిగదా! తమిళములో కృషిచేసిన వారందరికి కొంత తెలుగు కూడ వచ్చియుండెను. మిగిలిన భాషల విషయము నను అటులనే. కనుక వారిలో చాలమంది తమిళ విద్వాంసులుగ పేరు పొందినను, తెలుగునకూడ వారు కొంత కృషిచేయకపోలేదు. బ్రిటనులోని విశ్వవిద్యాలయములలో దాక్షిణాత్య భాషల విషయకమైన కృషియు, ఇట్లే ఒక భాషలో విద్వాంసులై మిగిలిన భాషలతో కావలసినంత పరిచయమున్న వారి చేతులలోనే ఉండెను. వీరిలో చాలమంది తమిళ భాషలోనే నిశితమైన పాండిత్యముగలిగియుండి, తెలుగు మొదలయిన ఇతర దాక్షిణాత్య భాషలలో కొంత పరిచయముకలవారుమాత్ర మయియుండిరి.

ఇట్టివారిలో రి వ రెండు జి. యు. పోప్. (Rev. G. U. Pope) ముఖ్యుడు. తమిళమునకు ఈతడు చేసినంతవేవ ప ఒక్క ఇంగ్లీషు విద్వాంసుడును చేయలేదు. ఇంతేగాక, తమిళమును ఇంగ్లీషు విశ్వవిద్యాలయములో మొట్టమొదట ప్రవేశపెట్టినవాడును ఇతడే. ("Rev. G. U. Pope made the greatest single contribution to Tamil scholarship of any Englishman,

and was the first to introduce Tamil into a University in Britain".—John Marr of 'The Oriental and African Studies', London.) రివరెండు పోప్ 1820 లో నోవాస్కోషియా (Nova Scotia) లో వుట్టెను. 1839 లో మదరాసుకు మిషనరీగా వచ్చినప్పుడు తమిళము నభ్యసించెను. 1859లో ఈతడు 'ఉదకమండలము'నందు ఒక పాఠశాల నెలకొల్పెను. ఆ సంవత్సరమే ఆతనిని మదరాసు విశ్వవిద్యాలయమున 'ఫెలో' (Fellow of the Madras University)గా చేసిరి. 1880లో ఈతడు భారత దేశమును విడిచి స్వదేశమునకు వెడలిపోయెను. 1884లో ఈతనిని, ఆక్స్‌ఫర్డ్ విశ్వవిద్యాలయము (Oxford University) నందు తమిళమునకు తెలుగునకు అధ్యాపకునిగ నియమించిరి. 1908 లో ఈతనికి 'రాయల్ ఏషియాటిక్ సొసైటీ' (Royal Asiatic Society) యొక్క 'బంగారు మెడలు' (Gold Medal) బహుమానముగ లభించెను. ఈతడు తమిళములోని 'తిరుక్కురల్'ను మాణిక్యవాచకరను శివభక్తుని 'తిరువాచకము'ను ఆంగ్లీకరించెను, ఈతనితో కలిసి డా॥ ఎల్. డి. బార్నెట్ (Dr. L. D. Barnett) 'బ్రిటిషు మ్యూజియమ్' లోని తమిళ గ్రంథముల 'కేటలాగు' నొకదానిని 1909లో ప్రచురించెను. డా॥ బార్నెట్ వై 'కేటలాగు'నేకాక, 1910లో కన్నడ పుస్తకముల 'కేటలాగు' నొకదానిని, 1912 లో తెలుగుపుస్తకముల 'కేటలాగు' నొకదానిని ప్రచురించెను. ఈ కేటలాగులవలన 'బ్రిటిషు మ్యూజియమ్' గ్రంథాలయములోని పుస్తకముల విషయము పరిశోధకులకు తెలిసెను.

బ్రిటనులోని విశ్వవిద్యాలయములలో సంస్కృత భాషను పఠించినంత శ్రద్ధగా దాక్షిణాత్యభాషల పఠనము జరుగలేదు. దీనికి ఒక్క 'లండన్ విశ్వవిద్యాలయము' అపవాదము. ఇక్కడఉన్న 'స్కూల్ ఆఫ్ ఓరియంటల్ అండ్ ఆఫ్రికన్ స్టడీస్' (School of Oriental and African Studies) లో తమిళము మొదలయిన దాక్షిణాత్యభాషల పఠనపాఠనాదు లుండెను. తమిళమునకు సి. యస్. కె. పతి. గార్డన్ మేత్యూస్ మొదలయిన చా రధ్యాపకులుగ నిన్న మొన్నటివరకు నుండిరనవచ్చును. వీరిలో సి. యస్. కె. పతి 1955 లో రిటైరు అయెను. సి. పి. బ్రౌన్ నాడు, ఆతడు లండను విశ్వవిద్యాలయములో తెలుగునకు ఆచార్యునిగ నున్నట్లు మనకు తెలియుచున్నది.<sup>90</sup> అంతకుపూర్వమే

90. "I was invited to become professor of Telugu in the London University, and this I accepted....."

(Some Account of the Literery Life of C. P. Brown)



తెలుగునకు ఒక 'ట్యూటర్' ఉన్నట్లును, సివిల్ సర్వీస్ ఉద్యోగులలో ఎవరును ప్రాథమికావస్థనుదాటి తెలుగు చదువకపోవుటచేతను, తనకు పని తక్కువయని సి. పి. బ్రౌన్ వ్రాసెను.<sup>91</sup> బ్రౌనుదొర భారతదేశమును విడిచి ఏప్రిల్ 1855 లో స్వదేశమునకు పోవుటచేత, లండను విశ్వవిద్యాలయములోని ఆతని ఉద్యోగము ఈ సంవత్సరము తరువాతనేయని తెలియుచున్నది. తరువాత ఐ. సి. ఎస్. పరీక్షలో తెలుగునకు పరీక్షాధికారిగ సి. పి. బ్రౌన్ దొరనే నియమించినట్లును, 1869 వరకు తానాపనికి పూనుకొననట్లును, ఆ పరీక్షకు పఠనీయ గ్రంథములు ఆతని గ్రంథములేయనియు కూడ ఆతని వ్రాతలవలన మనకు తెలియుచున్నది.<sup>92</sup>

సి.పి. బ్రౌన్ తరువాత, తెలుగుభాషలో అంత కృషిచేసిన పాశ్చాత్యులు లేరు కనుక కాబోలు, లండను విశ్వవిద్యాలయములో తమిళమునకు తెలుగు కంటే ప్రాముఖ్యము పొచ్చెను. కాలక్రమమున తమిళమందే విద్వాంసులయిన వారిని, తెలుగులో పరిచయమున్నంత మాత్రముననే, రెండు భాషలకు అధ్యాపకులుగ నియమింపజొచ్చిరి. పైని పేర్కొనబడిన 'పోప్' మొదలయినవారట్టివారే.

ఇరువదవ శతాబ్దిలో, ఎ. గలెట్టి (A. Galletti) అను పాశ్చాత్య విద్వాంసుడు (1933 లో) ఒక వ్యావహారికాంధ్ర నిఘంటువును కూర్చెను. ఇతడు ఇండియన్ సివిల్ సర్వీస్ నకు చెందినవాడు. ఇది 1935 లో 'ఆక్స్ ఫర్డ్' యూనివర్సిటీ ప్రెస్ లో ముద్రింపబడినది. అప్పటి మదరాసు రాష్ట్రమునకు ముఖ్యమంత్రి (Chief Minister) గ మన్న బొబ్బిలి రాజావారి కిది అంకితమీయబడినది. ఈ నిఘంటువును గూర్చి 'రచయిత' ఇట్లు వ్రాసెను.

"I wrote this dictionary ad usum delphini when my son was sent to me as Assistant Collector. I publish it in the hope it may be useful to other Assistant Collectors, Young officials, missionaries, and businessmen, and to Telugu boys learning English." (Preface)

91. ".....my friend the present tutor, born in India, is fully competent to the duty. All the work indeed rested with him as no candidate would remain long enough to go through a higher education....." (Ibidem)

92. "When the competitive examinations for the Civil service commenced I was asked to examine in Telugu: but I did not undertake this until 1869. The books used are my own publications alone." (Ibidem)

తన నిఘంటువు యొక్క ప్రత్యేకతను గూర్చి వ్రాయునప్పు డిట్లనెను. "There is no other Telugu dictionary in the least like it. I have for one thing used Roman characters, and for another left out all words that are not in Common use...it aims at educating, edifying, or even amusing them when they look upwards." ఈ నిఘంటువును గూర్చి తెలుగువారిలా అనుకోవచ్చుననిచమత్తారముగా ననెను. "Idi ye dicshanari ? dicshanari, gicshanari." (ఇది ఏ డిక్షనరీ? డిక్షనరీ గిక్షనరీ.)

ఈ నిఘంటువునకు ఉపోద్ఘాతము వ్రాయుచు ఆర్. గలెట్టి (R. Galletti, I. C. S.) వ్యావహారికాంధ్ర ప్రాశస్త్యము నుగ్గడించెను. అందులో మంచి రచయితగాని, రచయితలసంఘముగాని బయలుదేరి భాషను శాసించి, ఒక 'కొలిబద్ధ' పర్పాటు చేయవలసి యున్నదనియు, అప్పుడే సజీవమైనభాష మంచి ప్రచారమును పొందుననియు వ్రాయుచు, ఆంగ్లభాష వలన ఆంధ్రము కొంత పరిపోషింపబడినను, కాలక్రమమున ఆంగ్లప్రభుత్వము వైదొలగినప్పుడు ప్రజలు తెలుగే రాజభాషగా వాడవలెనుగనుక దాని నభివృద్ధి చేయవలసిన ఆవశ్యకత చాల గలదని పలికెను.<sup>93</sup>

ఈ నిఘంటువు కూర్చిన ఎ. గలెట్టి (A. Galletti Di. Cadilhac, I. C. S.) తెలుగులో, 'సహకారుల పరపతి సంఘములు,' 'విమల జ్ఞానోపదేశములు' అను పుస్తకములను వ్రాయుటయేగాక, శ్రీ కందుకూరి వీరేశలింగం వంతులు గారి 'వినోద తరంగణి'ని ఆంగ్లీకరించెను. ఈ నిఘంటుకారు డింత కృషి చేసినను ఈ నిఘంటువునకు (420 పేజీలు) విశేష ప్రచారమురాలేదు.

93. "First a norm must be set up on the foundation of some chosen usage.....Greater steps remain for Telugu writers to take. A foreigner may be permitted to point out a vocabulary suited to the reformed language of the future: but who is to create a literature in it?"  
(Introduction—Page XV)

"Since English is now the language of the administration, the Courts, the marts, and the Colleges—in short of every manifestation of the new activity—the vernacular naturally enriches itself from the English. But should the period of English dominance end to-morrow and the Andhras form their own government, they must make an attempt to conduct their own affairs in their own language."

(Introduction—Page XIII)

ద్వితీయ ప్రపంచ సంగ్రామము తరువాత లండనులో తమిళ భాషా పతనపాతనాదులయందాదరము హెచ్చినది. దీనికి కారణము ఎమ్. ఎస్. హెచ్. థాంసన్ దొర (M. S. H. Thompson). ఈయన భారతీయ విద్యాశాఖలో చాల సంవత్సరములు పనిచేసి, 'స్కూల్ ఆఫ్ ఓరియంటల్ అండ్ ఆఫ్రికన్ స్టడీస్'లో చేరెను. ఈయన తమిళమును మద్రాసు విశ్వవిద్యాలయములో, శ్రీ పద్మభంపిశై, డా॥ యు. వి. స్వామినాథ అయ్యర్ గారలవద్ద నభ్యసించి ఒక డిగ్రీని కూడ తీసికొనెనట! థాంసన్ దొర 1953 లో రిటైరు అగువరకు 'లండను స్కూల్'లో తమిళము, తెలుగు చెప్పెడివాడు. 'స్కూల్'లో ఉన్న భాషా శాస్త్రశాఖలో ద్రావిడ భాషా పరిశీలనము బాగుగ జరుగుచున్నది. డా॥ ఆర్. షషర్ (Dr. R. Asher) తమిళ భాషలోను, మిసెస్. ఇ. ఎమ్. విట్లీ (Mrs. E. M. Whitley) కన్నడ మలయాళ భాషలలోను ప్రత్యేక కృషిని చేయుచున్నారు. ఆక్స్ ఫర్డ్ విశ్వవిద్యాలయములో సంస్కృత భాషాచార్యుడైన ప్రొఫెసర్ టి. బర్రొ (Prof. T. Burrow) ద్రావిడ భాషా పరిశీలనము కూడ చేయుచుండుటయేగాక, ద్రావిడ భాషలకొక నిఘంటువును కూడ సిద్ధము చేయుచున్నాడట. ఈ విధముగ బ్రిటనులో ద్రావిడ భాషలలో పరిశోధనలు జరుగుచున్నవి. కేవలము తెలుగునకు సంబంధించిన పని కొంత తక్కువగ నున్నను, ద్రావిడ భాషాపరిశీలనమున తెలుగు కూడ గతార్థమగును గనుక ఈ విషయములు వ్రాసితిని.

అమెరికాలోని విశ్వవిద్యాలయములలో కూడ ద్రావిడభాషా పరిశోధనము జరుగుచున్నది. ద్వితీయ ప్రపంచ సంగ్రామము తరువాత ఈ పరిశోధనలు అత్యధికోత్సాహముతో కొన్ని విశ్వవిద్యాలయములు చేపట్టెను. ఇందు భాషా శాస్త్ర పరిశోధనలకున్నంత ప్రాముఖ్యము సాహిత్య విషయములందు లేదు. సంస్కృత భాషాధ్యయనము చిరకాలమునుండి అమెరికా విశ్వవిద్యాలయములలోనున్నది. 'జాన్స్ హాప్కిన్స్' (Johns Hopkins) విశ్వవిద్యాలయమున యేల్ (Yale) హార్వర్డ్ (Harvard) కొలంబియా (Columbia) ప్రిన్స్ టన్ (Princeton) షికాగో (Chicago) విస్ కాన్సిన్ (Wisconsin) విశ్వవిద్యాలయములలోను సంస్కృతమునకు ఆచార్య పీఠములుగలవు. ఈ విశ్వవిద్యాలయములన్నింటిలోను భాషా శాస్త్రాధ్యయనమున్నది గనుక, ద్రావిడ భాషలవిషయమై కూడ కొంత పరిశ్రమ జరుగుచున్నది. కాని, పెన్సిల్వేనియా (Pennsylvania) విశ్వవిద్యాలయములో ద్రావిడ



భాషలనుగూర్చి జరుగుచున్నంత కృషి<sup>94</sup> అమెరికాలో ఏ విశ్వవిద్యాలయము లోను లేదనుట అతిశయోక్తి కానేరదు. ఇందలి 'సౌత్ ఏషియా రీజినల్ స్టడీస్' (South Asia Regional Studies) శాఖలో - హిందీ, ఉర్దూ, బెంగాలి, మలయాళము, తమిళము, తెలుగు, సంస్కృతము మొదలయిన భాషలలో శిక్షణ ఇచ్చుచున్నట్లు తెలియుచున్నది. ఈ శాఖ డా. నార్మన్ బ్రౌన్ (Dr. Narman Brown) అను ప్రఖ్యాత సంస్కృత విద్వాంసుని ఆధ్వర్యమున నిర్వహింపబడుచున్నది. 'పెన్సిల్వేనియా' లోనేకాక 'కేలిఫోర్నియా' విశ్వవిద్యాలయము లోను ద్రావిడభాషా పరిశోధనశాఖ కలదు. ఈ విశ్వవిద్యాలయము లన్నింటి యందును 'లింగ్వెస్టిక్స్' (Linguistics) అను 'భాషాశాస్త్రము' నేర్పు శాఖలు గలవు. ఈ శాస్త్రమును నేర్పినచో దాని సూత్రముల ననుసరించి ఏ భాషనైనను పరిశీలించవచ్చును. ప్రొఫెసరులు ఎమెనో, హేరిస్, క్లిన్స్ మొదలయినవారు ఈ శాస్త్రములో నిష్ణాతులైన అమెరికా దేశస్థులు. అమెరికా దేశస్థులు కొందరు భాషాశాస్త్రము నచ్చటనే యభ్యసించి, మన దేశమునకు వచ్చి ఇచ్చటకూడ దేశభాషలలో కృషి చేయుచున్నవారుకలరు, వీరిలో, విస్కాన్సిన్ (Wisconsin) విశ్వవిద్యాలయములో డాక్టరేటు పట్టమునుపొంది తెలుగు భాషలో కృషిచేయుటకై ఆంధ్ర విశ్వవిద్యాలయమునకు వచ్చిన డా. గెరాల్డ్ బి. కెల్లీ (Dr. Gerald B. Kelley) గారొకరు. వీరు మన దేశములో తమ కృషిని పూర్తిచేసి స్వదేశమునకుపోయిన తరువాత, విస్కాన్సిన్ (Wisconsin) విశ్వవిద్యాలయములో తెలుగును బోధించు నధ్యాపకులుగ నుందురు. ఇట్లనేకులు పాశ్చాత్యులు మన భాషలలో కృషి చేయుచున్నారు. ప్రొఫెసర్ జూలె బ్లాక్ (Prof. Jules Bloch) మొదలయినవారు ద్రావిడభాషలలో కృషి చేసి గ్రంథములను రచించిరి. ఇట్లు కృషిచేయుటయేగాక మనవారితో కలిసి, పాశ్చాత్యులు భారతదేశములో ఏటేట భాషాశాస్త్రసంబంధమైన సెమినార్ (Seminar) లను నిర్వహించుచున్నారు.

భారతదేశమునకు స్వాతంత్ర్యము వచ్చినతరువాత; బ్రిటను, అమెరికా లలోనేకాక; యూరపులోని దేశములలోను, సోవియటు దేశములోను భారత

94. ఆంధ్ర విశ్వవిద్యాలయములో తెలుగుశాఖలో ఉపన్యాసకులుగ నున్న డా. భద్రరాజు కృష్ణమూర్తిగారు 'పెన్సిల్వేనియా' విశ్వవిద్యాలయములోనే 'భాషాశాస్త్రము' లో ఉన్నతవిద్య నభ్యసించి డాక్టరేటును పొందిరి. మనవారివికూడ 'పెన్సిల్వేనియా' విశ్వవిద్యాలయ మెట్లాకర్షించుచున్నదో దీనివివరణ తెలియగలదు.

భాషల పకన పాఠనాదులను ఇతోధికముగ చేయుచున్నారు. ప్రపంచములోని జాతులు పరస్పరము అర్థముచేసికొనుటకు ఇది ముఖ్యమని అందరును గుర్తించిరి. భారత భాషలలో హిందీ తరువాత తెలుగే ఎక్కువమందిచే మాటాడబడు భాష ఐనను తెలుగువారికి స్వభాషాభిమానము, సాహసము మిగిలిన భాషాభాషీయులకున్నంత లేకుండుటచే కాబోలు తెలుగునకు భారత దేశమునను, విదేశములలోను రావలసినంత ప్రచారము, గౌరవము వచ్చినట్లు కన్పట్టదు. ఇది గుర్తించి మనము కృషిచేసినచో పాశ్చాత్య విశ్వవిద్యాలయముల లోను, భారత విశ్వవిద్యాలయములలోను తెలుగు యథోచితమయిన స్థాన మాక్రమింప గలదనుటలో సంశయములేదు. తెలుగు భాషా సాహిత్యములను ప్రాచీనపద్ధతుల ననుసరించి పఠించుటతో తృప్తిపడక, నవీనపద్ధతుల ననుసరించి కూడ పఠింపబడినవాడే మన ఈస్పితార్థము సిద్ధించును.

ఈ వ్యాసములో ఆంధ్ర భాషా సేవ చేసిన పాశ్చాత్యులనుగూర్చి స్థూలముగా చెప్పబడినది. ఆంధ్ర భాషకు సన్నిహితమైన భాషలలో జరిగిన కృషినిగూర్చియు, ఇతర సన్నిహిత విషయములను గూర్చియు, సందర్భోచిత ముగ ప్రస్తావించబడినది. ఇందు పేర్కొనబడినవారేగాక ఇంకను ఎందరో పాశ్చాత్యులు వారి వారి శక్త్యనుసారము, అవకాశములనుబట్టి తెలుగులో కృషిచేసినవారు లేకపోలేదు. ఆంధ్ర భాషాసేవ చేసిన పాశ్చాత్యుల సమగ్ర చరిత్ర ఈ వ్యాసము కాదని, సహృదయ పాఠకులు గుర్తింపవలెనని ప్రార్థన.



# మహాకవి! జోహారు

— శ్రీ సురభి నరసింహము

ఓ మహాకవి కాళిదాసా :

జోహారు ! నవకళాభాసా :

దశదిశల దీపించు - విశదమానసహంస :

రసభావ పరిపూర్ణ - రమణీయ కవిచంద్ర

॥ఓ॥

గీర్వాణవాణీతరంగిణులలోన

పొంగజేసితివయ్య - రంగారు నీ కవిత !

ప్రకృతిశోభలతల్లి - “ఆఱుముతువుల వల్లి”

రమణీయభావాద్ధి - “రఘువంశ చరితమ్ము”

వలపుతలపులఁ జిలుకు అల“కుమారోదయము”

రాగాల నిలయమ్ము - “మేఘ సందేశమ్ము”

కమనీయ మహనీయ కావ్యమణులను దీర్చి

విశ్వ విలసిత కీర్తి - శాశ్వతాత్ముడనైతి

॥ఓ॥

శృంగార కరుణముల “శాకుంతలము” తొణక

వీర శృంగారముల “విక్రమోర్వశి” కులుక

లలిత భావాలతో “మాళవిక” నటియింప

నవరసోజ్జ్వల కవిత నాట్యమాడఁగఁ జేసి

నాటకమ్ములు దీర్చి - మేటి శిల్పిగ వెలయు

॥ఓ॥

ఏ మాతృ గర్భమున నేదేవి వరమునకా

జనియించితివా నీవు ? సృజించితివా కృతుల ?

ఆ తల్లి చలువయును - ఆ దేవి దీవెనలు

వెలయించె వనలతల - విరియించె పుష్పముల

అనాటి నీకృతులు - ఎనలేని శిల్పాలు

ఈనాడు మా యెదుట - కనిపించు చిత్రాలు !

స్థిరయశశ్చంద్రికా పరిదీప్త మహితాత్మ :

అందుకొమ్మా ! ప్రీతి - అనురాగ మధుగీతి ।

జేజేలు, నీ కళకు - రసిక మానసవాస :

జోహారు, నీ కిదే ! మహనీయ గుణభాస

॥ఓ॥

రసధుని : శ్రీ విశ్వనాథ సాహిత్య సమాలోచనము - 4

## విశ్వనాథవారి లఘుకావ్యాలు

— శ్రీ వేటూరి అనందమూర్తి

[మహాకవుడైన శ్రీ విశ్వనాథ సత్యనారాయణగారి సాహిత్యాన్ని అధ్యయనం చేయడంకోసం ఆక్టోబరు 28, 27 తేదీలలో 'రసధుని' వజ్రస 'విశ్వనాథ సాహిత్య సమాలోచనము' ఏర్పాటు చేయబడినది. ఈ సమావేశాలలో శ్రీమద్రామాయణ కల్పవృక్షముపై శ్రీ దివాకర్ల వేంకటాచారిగారు, శ్రీ సంపత్కుమారగారు, లఘుకావ్యములపై శ్రీ వేటూరి అనందమూర్తిగారు, నాటకములపై శ్రీ పోచిగి శ్రీరామ అప్పారావుగారు, నవలలపై శ్రీ జువ్వాడి గౌతమరావుగారు, శ్రీ నాగభూషణ్ గారు వ్యాసములను చదివినారు. ఈ వ్యాసములలో ఇది నాటగవది. — సంపాదకబల.]

అది లిక్కికొండ కాదు, హిమాచలము. మనదేశ ప్రతిష్ఠకు, సంపదకు అదేమూలము. దాని ఔన్నత్యము అందరానిదీ-పొందరానిదీను. సర్వసాధారణంగా అన్నిటికిమల్లే ఉత్తరించడానికి తరంకానిది. పరికించి ఒకవేళ ఊహాప్రపంచంలో చూడబోతే పాగాలు పడగొట్టేపాటిది దాని ఎత్తు.

ఆ మంచుకొండ చల్లనిదీ-తెల్లనిదీను. మబ్బు తున్నలు ఎగురుతూవుంటే, మంచుతుంపరలు చిందుతూవుంటే, ప్రకృతినంపదతో దర్శించినవారి నదాటుగా ఆ కట్ట ఆకర్షించేటిది. అది 'మృదు నవ ఝరీ జనిగిరి' గంగా సింధులకు పుట్టినిల్లు. తన నదీ హస్తాలతో దేశాన్నావహించి, దీవించినట్టిది. ఆ విండుకొండ చలికి తొడిగేదికాదు. భీష్మించుకు కూర్చుంటుంది. కాని వేసవి కాక తాకగానే కడుపు చుమ్మలు చుట్టి కరిగి కాల్యలైపోతుంది. రసధారలు పారిస్తుంది. గ్రీష్మాతపానికి అనుతాపంచెంది ఆర్ద్రమైపోయేది — (ఇక్కడ ఒక్కమాట, గ్రీష్మాతపమంటే తగులడిపోయేదీ, తగులబెట్టేదీ అని కాదు. ఆహ్లాదకరమైన, జీవోద్ధారకమైన ఆతపమన్నమాట!) - 'కేవలము పైకె కరినుండు గ్రీష్మరాజు'. ఆ ఆతపతాపం లోకరత్నకమే. ఆ అనుతాపమే ఆ మంచుకొండ నుండి రస ప్రవాహాలకు కారణమయింది.

ఆ మంచుకొండ గుండె బండలయినా కోకిల కూసిన కూతా ప్రతిధ్వనిస్తుంది — అందులో. మేఘ గర్జనమూ మారుమ్రోగుతుంది.

ఆ కొండ దూరాని కెంత వెఱపుగొల్పుతూవుంటుందో దగ్గరించినకొద్దీ అనుభూతి అంత విడ్డూరంగావుంటుంది. మంచురాళ్లు, మధ్యమధ్య సెలయేళ్లు - అక్కడక్కడ లోయలు, అంతుతెలియని శిఖరాలు - ఆకర్షిస్తున్నట్లూ వుంటుంది - అదరగొడుతున్నట్లూ ఉంది. ఆర్ద్రమౌతున్నట్లూ ఉంటుంది. అహంకరిస్తున్నట్లూ వుంటుంది. నిజమే! తగిన ఉడుపులులేకుండా తొందరపడి వేలుపెడితే కొంకర్లుపోయి తీరుతుంది. అట్లా కొంకర్లుపోతవి మన కెందుకని తిరిగి వేలుపెట్టకుండా వూరుకోను బుద్ధిపుట్టదు. తన ఎత్తు తెలియలేరని ఆ కొండ నిక్కుతూనేవుంటుంది. గౌరవంతో దాన్ని తెలుసుకోదానికే ప్రజలు యత్నంచేస్తూవుంటారు. చేశారు కూడ. నేడుకాకుంటే రేపు దాని అనలు ఎత్తు తెలుసుకొనేతీరుతారు.

ఇదీ కవిసమ్రాట్ శ్రీ సత్యనారాయణగారి అంతస్స్వరూపం. అనంతమై గగనమంబిగా నున్న శ్రీవారి ప్రతిభలో ఒకమూల, ఒక కోణంమాత్రమే నేనిప్పుడు చూస్తున్నాను. అదే పెద్దచేసి చూస్తున్నాను. చూచినదాన్ని పొందిన అనుభూతితో ఇందు మీకు అందించడానికే ముందు యత్నిస్తున్నాను. కవిగారన్నారు. — “బాలకులు మూగి వెన్నెల వత్తికొఱకు

శక్తి దృష్టులు వెదుకాడు చందమునను

ముగ్ధ హృదయులు నా మిత్రములు మదీయ

గీతికార్థములకు వెదకెదరు దేవి!” అని!!

ఆ వత్తి ఏదో నేను దొరికించుకోవాలనే చూస్తున్నాను. అది నాకు దొరక్కపోతే నా దృష్టిలోపమే అనుకోండి గాని వత్తి అక్కడ లేకపోలేదు.

ఇక్కడ పరమార్పించడానికి ఆయన లఘుకృతులే ఎన్నోవున్నవి. కథా కావ్యాలున్నవి; పర్ణనాటక రచనలున్నవి; శతకాలున్నవి; గీతాలున్నవి; గేయకథలున్నవి; పద్యాలున్నవి; పాటలున్నవి; స్తుతులున్నవి; చాటువులూ ఉన్నవి.

కవిగా ఈయన జన్మించినది 20 వ శతాబ్దిలో. ఆనాళ్లలో దేశాన్నావరించిన, ఆవేశిన స్వాతంత్ర్యభావం ఈయన సంస్కారంపై ప్రభావం చూపింది. ఉద్యోధితుడై దేశాన్ని తానూ ఉద్యోధించాడు. మన సంప్రదాయం, ఆర్యమర్యాద ఏమిటో నిగ్గుతేర్చి పాశ్చాత్య నాగరికతా వ్యామోహాన్ని తొలగింపజేశాడు. పూర్వజన్మకృతమైన కవితావాసనతో కవీశ్వరుల శిష్యతానుగ్రహంచేత - కవిత్వంలో ఆ సంప్రదాయాన్నీ, స్వాతంత్ర్యాన్నీ ప్రదర్శించగలిగాడు.



ప్రతిభావంతుడైన ఆ వ్యక్తికి తొకకంగా కలిగిన నిరాశానిస్పృహలు కారణంగా, సహజంగా తనలో గుబగుబలాడుతుండిన ఆ ఆవేదన కావ్య రూపంగా రసావిష్కారం పొందేటప్పటికి దాని బహిష్కర్తరూపం కొంత కటువుగాను, పెటువుగాను తయారైందేమో! కవితారంగంలో అధికారంచేయగలట్టి అర్హుడుకాబట్టి తనకు తెలియకుండానే నియంతగా తయారై నాడు. ఉన్నమాట పటువుగా అనడం, అన్నమాట చెల్లించుకోవడం అలివాటయింది. ఇదీ నాకు గోచరించేవారి బహిష్కర్తరూపం. ఇదే ఆయన రచనలలోనూ వ్యంజితము.

కాని హృదయం అతి లలితమైన భావస్పర్శను కూడా తట్టుకోజాలక అనంతంగా స్పందించి, స్పందింపజేసేటంత సున్నితమైందీ, రసనిష్ఠమైందీ కాబట్టి పాదరసంలో చెరచెరలాడి తొణకిసలాడింపజేస్తుంది. ఆయన ఒక గొప్ప కవి. ఎల్లప్పుడూ 'ఊరకనెచో ఊహించుచుండును.' ఆయన తన కవితలో - 'ఒక జాచితి లేదు, భాష లేదు, ఆకృతి లేదు - కాని ఊరక రసాత్మతనే స్రవించి పోదు' నంటాడు. లేదంటే లేదని కాదు. వాటిని మించిపోయిన రసదృష్టి తనదని అభిప్రాయము. 'ప్రాగ్వివశ్చిర్యతంబున రసము వేయి రెట్లు గొప్పది నవ కథాదృశిని మించి' అందుకే 'నగ్నోద్విగ్న'మైన దాయన కవితారసావేశం.

“ఒకసారి నాలోన నూహించి యేమియో

ప్రీతివోలె సిగ్గు పొందెదను నేను,

ఒకసారి యెదపొంగి యూగించి కవివోలె

మృదుకంఠ మెత్తి పాడెదను నేను,

ఒకసారి హృదయ మూరక జాధవడి కంటి

తుదలందు నీరు లూర్చెదను నేను,

ఒకసారి వీతపేతుకముగా సౌఖ్యమ్ము

విరిసిపడ్డట్లు నవ్వెదను నేను,

ఏ మహాభావమో వచ్చి హృదయ మావ

రించి నాసంధులను గదలించి వైచు

ఆ మహాభావ మరసెద నన్నకొలది

నా విలోచన వథమెల్ల నల్లనయ్యె.”

అన్నాడు. అట్టిది ఆయన రసాత్మత. దానిని 'పాడుటయే పరమార్థము' వారికి.

దానినీ 'క్రాంగ్రొత్తలు తేర్చు గుంఫనలతో వర్ణింపబోయిరి ; కాని సంప్రదాయ బద్ధులు కాబట్టి వారికి 'పూర్వకవి పాదాంకంబులే దిక్కయినవి'.

ఆయన దృష్టిలో రసమయమైనదే కవిత. వాగ్మేతృత్వము, వృత్తరీతి, 'రసభావోచిత్య శయ్యాన్వ సంలగ్నోక్త్యంచిత లక్షణధ్వని గుణాలంకారము' లన్నీ వుండా లందులో. ఆవేశాత్మకంగా వుండాలి. ఉదాత్తంగా వుండాలి. చమత్కారజనకంగా ఆహ్లాదకరంగా వుండాలి. ఇదీ కవిత్వమంటే, మొత్తం మీద ఆయన దృష్టి-స్పృష్టి కూడా అంతే.

అసలు కవిత కవినీ, ప్రకృతిని ఆలంబనంగా చేసికొని వుడుతుంది. ప్రకృతి ఆధారమాత్రమై కవ్యాత్మ ప్రధానంగా ప్రవృక్తమయ్యేటప్పుడు ఆ కవిత ఆత్మాశ్రయంగా Subjective గా సాగిందంటాము. అదే కవ్యాత్మ ప్రకృతిలో లీనమైపోయి ; ప్రకృతికే ప్రాధాన్యమిస్తూ రచన సాగింపబడినప్పుడు ఆ కవిత పరాశ్రయంగా - లేక - వస్తావశ్రయంగా objective గా-ఉన్నదంటాము. కాని కవితలో ఇదమితంగా దీని విభాగ మిట్టిదని మాత్రం చెప్పటం కష్టం. కాని ఈ రెంటికీ passion - అంటే - రాగావేశం మాత్రం అధికంగా వుండాలి. కాబట్టి ఒక్క మాటలో Passionate impression of the self thro' the object - subjective అనీ - passionate expression of the object thro' the self - objective అనీ చెప్పవచ్చు. కాని కేవలం ఈ రెండూ కాక రెంటికీ మధ్యస్థమైన dispassionate study of the object by the self ఒకటుంది. అదే realism. (ఇందులో study of the object అన్నాను. The effort of study is nothing but the impression you get and the expression you give - దీనినే దర్శనము, వర్ణనము లేదా ముద్రణము, చిత్రణమూ అనీ అనవచ్చు.) కాబట్టి Passionate impression of the self premeated in the dispassionate expression by the self - realism అన్నమాట - అంటే ఆవేశంతో దర్శించిన దాన్ని ఆదేశం లేనట్లుగా వర్ణించడం అన్నమాట. అందుకే వాస్తవికతలో రాగావేశం లేనట్లు dispassionate గా కనిపిస్తుంది. ఏమైనా ఈ అన్నిటికీ దర్శన వర్ణనాత్మక శక్తులు అఖండంగా వుండాలి. దానికి రసావేశం అంటే emotion తోడు కావాలి. అప్పుడే అది కవిత అనిపించుకొంటుంది.

పురాణయుగంలో ప్రాయీకంగా కవిత objective గానే వస్తావశ్రయం గానే సాగిపోయింది. కాని ప్రబంధయుగం వచ్చేసరికి అష్టాదశవర్ణనలూ పెచ్చు పెరిగి చాలా subjective గా కవిత మార్పుచెందింది. ఆపైన వాస్తవికత

ప్రబలిపోయింది. అటుపై తిరిగి ఈ ఆధునికయుగంలో ఆత్మాశ్రయ కవిత్వమే అధికంగా వచ్చింది. కాని వస్త్రాశ్రయంగానే కవిత చెప్పినవారూ నేడు లేక పోలేదు. ఈ రెండుపాళ్ళూ నేటికాలపు కవిత్వంలో వున్నా - రెండు పాళ్ళూ సమంగా ఒకరి కవితలోనే వుండడమన్నది చాలా అరుదుగా శ్రీ సత్యనారాయణగారి కవిత్వంలోనే సమకూడింది. నేటివారైనా నాటివారు కాబట్టి రెంటినీ రచనలో మేళవించుకొన్నారు. అందుకే మన మివ్వకపోయినా, వారు పుచ్చుకోకపోయినా - వారికి కవితోకంలో అగ్రతాంబూలం.

ఇందాక - "Passion" లేనిదే కవిత లేదన్నాను. దానినే మనం సాధారణంగా రాగము, ప్రీతి, ప్రేమ అనే నామాంతరాలతో అంటూవుంటాము. ఇది ముందుగా passionate towards the beloved, kith & kin; towards the nation; then towards the nature— ఉంటుంది. స్వకుటుంబం మీదా, స్వదేశం మీదా, ఈ రెంటికీ ప్రకృతి సన్నిహితమైనది కాబట్టి ఆ అభిమానమూ, రాగమూ, ప్రీతి, ప్రేమ - చివరికి తన చుట్టూవున్న ప్రకృతిమీదా కూడా ఉదయిస్తూ పెరుగుతూవుంటుంది. కాని లోకంలో దాని స్వరూపం వస్తుధర్మాన్ని బట్టి ఉడికం కావడంతో అశాంతికి దారితీస్తుంది. సంయోగంలోని శాంతి - వియోగంలో నిర్వేదంగా పరిణమిస్తుంది. శాంతి వాంఛనీయము, నిర్వేదము పరిహార్యమూను. కాబట్టి ఆ నిర్వేదం నుండి శాంతిని మానవుడు పొందగోరుతాడు. అప్పుడే అది భక్తిగా పరిణమిస్తుంది. భక్తికి శాశ్వతమైన భగవంతుడు ధ్యేయం. అందుకు మానవుడు సాధనం. అందుకే ఆత్మాశ్రయమైన కవిత యొక్క పరిణామంలో భక్తిరసపూరితమైన రచనలకే అగ్రస్థానం. సాధారణంగా శతకాలు, ఉదాహరణాలు అన్నీ ఈ కోవకు చెందినవే. ఇవన్నీ subjective, అందుచేత ఆత్మాశ్రయ కవిత్వమనే ఈ విభాగంలో ముందు రాగం వ్యక్తమయ్యే—1. ప్రణయము; 2. విలాపము; 3. దేశభక్తి; 4. ప్రకృతి వర్ణన; 5. భక్తి - అనే విభాగాలను దృష్టిలో వుంచుకొని శ్రీవారి లఘు కృతులను మనం పరామర్శించుకోవచ్చు. వీరి చాటువులు, అప్పుడప్పుడు వ్రాసిన కొన్ని గీతాలు కూడా ఈ శాఖక్రిందికే వచ్చేవయినా వాటి మాధుర్యాన్ని బట్టి విడిగా చివరికి పరామర్శిద్దామనుకొన్నాను. ప్రస్తుతం - మొదట:

### 1. ప్రణయము - విలాపము :

ఈ శీర్షికలో వీరి శృంగారవీధి - శశిదూతము - గిరికుమారుని ప్రేమ గీతాలు, వరలక్ష్మీత్రిశతి - మున్నగు కావ్యాలను పరికిద్దాము. శృంగారవీధి

రాధామాధవుల ప్రణయాన్ని ఉదాత్తంగా చిత్రించిన కావ్యము. 'నీకు నేను రంకుటాలనని లోకం చెప్పుకొంటోంది. అంచేత ఇహ నీవు కవపడితే నీతో మాట్లాడనని నిశ్చయం చేసుకొంటున్నానోయ్' అన్న రాధిక అలానే తన ప్రేమను ఏకాదశవిధములైన రాగంగా ప్రవ్యక్తవఱచి భక్తితో తాదాత్మ్యానందాన్ని అనుభవిస్తుంది. ఇందులో లోకీకాలోకీకములైన శృంగారాన్ని కవి చక్కగా చిత్రించాడు. ఈ చిత్రణలో పోతన్నను మరపించే భావసంపద - అక్కడక్కడ రచనా మర్యాదా కూడా కానవస్తవి. ప్రాతస్తవములో వినండి-

'ఒయ్యారమ్మలనిద్రకాని నిదురేలోయీ యశోదా శిశూ !

కయ్యమ్మల్ మిగిలెన్ విచిత్ర శిశువా ! గ్రామమ్మనందెల్లనో

యయ్యా ! కోపమువద్దులే యననులే ! ఔపైడిఖల్లావులే !

సయ్యాటమ్మగ నంటలే ! యదుకులస్వామీ ! రమావల్లభా !' (పుట-31)

('మరుజ్జవనాశ్రమం బొసగున్ సిరుల్ రఘుకులస్వామీ రమావల్లభా' అని రాయ లన్నట్లుందిది !) అలాగే దూతగా పోయిన చేటి తిరిగిరాగానే—

'నా సందేశము తానెఱింగికొనెనా ? నామాట లాలించెనా ?

రాసక్రీడలు మానెనా ? యిచటికిన్ రాగాదలంపూనెనా ?

గోసంతాణసుశీలుఁ డచ్యుతుఁడు నాకుం బ్రాణబంధుండునే

నాసంకర్షణదేవుప్రాణములకున్ బ్రాణంబనే నెచ్చెలీ' (పుట-7)

ఇందులో పోతన్నగారి రుక్మిణి కనిపిస్తుంది. ఇలాగే ఎన్నెన్నో వేర్వేరు వచనములు. ఈ కావ్యంలో ప్రణయం పారమ్యాన్ని పొందింది. మాటల్లో ఈయన బొమ్మలు చిత్రించాడు.

తరువాత శశిదూతం : కోపన పరాజ్ఞుఖయైన క్రొత్త పెండ్లికూతుర్ని చేరదీసికోడానికి యత్నించే నవయువకుడు శశిని దూతగా పురస్కరించుకొంటాడు. ప్రాబంధిక మర్యాదతో, కవి, తూలనలేకుండా, ఔచిత్యసమంచితంగా ఈ లఘుకావ్యాన్ని చిత్రించాడు.

'ఒక నిషధేశ్వరేంద్రునకు నొక్కమరాళమతల్లికంబడిఁ

ఒక రఘువంశదేవునకు నొక్కవంగమవీరునింబడిఁ

ఒకగిరివాసి యడునకు నొక్క పయోధరసాధువుంబడిఁ

సుకములు కల్గె నిన్ను బడినూ ! సుఖమందఁగ నేను గోరెదఁ'

(పుట-17)

అంటాడు నాయకుడు. ఆ 'అమృతము కూడుకట్టిన దొర' ప్రసన్నుడయితేనే

గాని ప్రియురాలు ప్రసన్నురాలుకాదు. అందుకని 'తనయంత శిల్పికలుగం బోడన్న నన్నయ్యవ్రాసిన' భాషలో 'మాకు ప్రసన్నమయ్యెడుకా' అని పద్యాంత ముండేటట్లు ఒక పది పద్యాలు మనోజ్ఞంగా కవి వ్రాశాడు.

ఇది ప్రశస్తమైన రచన - ఇట్లాటి కవితాశిల్పాలను ప్రదర్శించే ఘట్టాల లోనే వీరిని 'నన్నయ్యయు, దిక్కన్నయు' నావేళిస్తారేమో అనిపిస్తుంది.

'...చలిమిరిగా రహస్యముగ సన్నగఁ జెప్పనియట్లుచెప్పి కాం

తలును నెఱుంగకే తమకుఁదాముగ నల్లల జారివచ్చున

ట్టులు వొనరింతు ప్రేమల మడుంగులు కట్టలు పొర్లి పాటఁగన్' (పుట-22)  
 పొనరిస్తూ పలపుల దూత్యముల్ నడుపువై ఖరియే - ఆ చంద్రుని దెస వేటట!  
 దానినెంతో చమత్కారంగా సాధించుకొన్నాడీ కావ్యంలో నాయకుడు.

ఇక - గిరికుమారుని ప్రేమగీతాలు - మరికొన్ని కృతులు

వైని చేర్చొన్న కావ్యాలలో సంయోగ మాధుర్యాన్ని అలౌకికందాకా ఎత్తి ప్రదర్శించిన కవి యిప్పు డీ క్రింది కృతులలో విశ్లేషంలోని కారుణ్యాన్ని ఒలికిస్తాడు. శృంగారం తర్వాత మనిషిని కరిగించి ఊపిపారేసేది కరుణఒక్కటే. ఎంతసమర్థుడైనా సామాన్యంగా మానవుడు ఆనందాన్ని అనుభవించినంతగా వేదనననుభవించలేడు. కాని వేదనను ప్రకటించినట్లుగా ఆనందాన్ని ప్రకటించ లేడు. 'గుండెగొంతుకలోన కొట్లాడుతాదీ'—అన్నట్లు ఆ అవేదన-మూగబాధ-యుగయుగాలనుండి వున్న ఈ జీవుని వేదన - భాషారూపంలో బహిర్గతం కావడంలోనే రసావిష్కారం జరుగుతుంది. శోకమే శ్లోకంగా పరిణమించిన దనదాని కర్థమదే; ఈ కవే ఒకసారి అన్నారు 'అయినవాడికి దుఃఖము అవతలి వాడికి రసమూ' అని! నిజమే. ఆయన వేదన ఎట్టిదో గమనించండి.

'అన్మదీయ కంఠమునయం దాడుచుండె

నొక యెదోగీతి బయటికి నుబికిరాదు

చొచ్చుకొని లోనికిం బోదు ప్రచ్చిపోయె

నాహృదయ మీ మహాప్రయత్నమ్మునందు'

(పుట 1)

'అచ్చమో మహదానంద మనుభవింపఁ జాల దీ శరీరము బాధ సమ్మిశితము కాపలయు బోలెనున్నది...' అంటాడు.

శారీరకమైనబాధ వేరు, మానసికమైనబాధ వేరు, ముల్లు గ్రుచ్చుకోవడం పంటిది మొదటిది. ఎడబాటు రెండవది. లోకంలో స్థల మర్యాదనుబట్టి

యేర్పడిన తాత్కాలికమైన ఎడబాటే బాధాకరంగా వుంటుందే-ఇక శాశ్వతమైన ఎడబాటు -మరణం -మరీ హృదయవిదారకం కాదామరి! అమాయక హృదయానికి ఆ బాధ మొటీసారి ఎంత జాలిగా వుంటుందో ఊహించండి. ఆయనంటాడు.

‘మొదటిసారి నా యెడదలో ముల్లునాట  
బడి మహాశూలమును బోలె బాధపెట్టె  
దేహము భరించుటయ కష్టమై హృదంబు  
రాశి బాడబవహ్ని పరాక్రమించె.

అది మొదలనంతములుగ నిందు దిగబడిన

శూలములు ముళ్ళవోలిక నుంత బాధ

పెట్టి యంతట శాంతించు; వెనుకముల్లు

కలఁగిడిన నంతగా బాధకలుగబోదు’ అని! (పుట 8)

నిజమే! బండబారిపోతుంది. ఈ గిరికుమారుని ప్రేమగీతాలు ఆ జీవుని వేదనకు ఫలితములే!

‘ఇవి యథాకంఠ నిర్గతం బవి తథావి

లిఖితములు ప్రేమగీతముల్ దేవి!’ అంటాడు.

అలాగే ప్రియావియోగంతో మథనపడుతున్న కవి

‘ఇది ప్రతినబూనితిన ప్రవాహింపజేతు

నీయదుగుడమ్ములందు ననేక నాక

వాహినులు వాని నీరముల్ ప్రాశనమ్ము

గాగ భావ్యాంధ్రదేశ సత్కవులకెల్ల.’ (పుట-71)

అనుకొంటాడు. ఆంగ్లంలో Keats, Shelly ప్రభృతులు రొమాంటిక్ కవులు ఇట్టి గీతాలనే రచించారు. ఆ ఛాయలే ఆధునికులైన మన కవుల ప్రేమ గీతాల లోను గోచరించినవి. వేదనకు ‘ఛాయ’ ఏమిటి? దాని స్వరూపం అందరి హృదయాలలోను ఒకేమాదిరిగా ఉంటుందేమో. కొందరు View-less wings of Poetry తో ఎగిరిపోవాలంటారు. ‘పద్వవలె’నంటారు మరికొందరు. ఏడుస్తారు ఇక కొందరు. ఆమాట అనకే బాధను ప్రకటించి మనల నేడిపిస్తారు వేరొక కొందరు.

ఆషాఢ జలదంతో కవి తనను పోల్చుకొంటాడు. ఇద్దరికీ కన్నీరు కాల్యలే. ఆ కన్నీరు కార్చి ఇద్దరూ పుల్కురింప చేస్తారు. ఇద్దరూ కవులేనట! ఈ తరగతి

విలాపగీతాలలో ఈ కృతి కొక స్థానమున్నది. కాని కావ్యలోకంలో శాశ్వతత్వాన్ని సంపాదించుకోజాలిన వీరి విలాపకావ్యం “వరలక్ష్మీ త్రిశతి.” గిరికుమారుని ప్రేమ గీతాలలో ‘భావి సంపన్న కవులు’ తన గీతాల నేమనుకొంటారో అని కాస్త సంకోచించాడు. కారణం ఆ విలాపము తాకికస్థితిలో ఆగిపోవడమే ననుకొంటాను. అందులోనున్నది జాధా, ఆవేశమే తప్ప ప్రబుద్ధత కాదు. దుఃఖం మధ్యలోనే జీవుడు ప్రబుద్ధుడు కావాలి. అట్లా కానంతవఱకు నిర్వేదము నిర్వేదమే. శాంతిలేదు. కాని త్రిశతిలో అలాకాదు. నిర్వేదము, అందులో నిబ్బరమూ, అందులోనే శాంతి, తానుపొంది వైదికంగా దృష్టిని భక్తిలోనికి మళ్ళించుకొన్నాడు కవి. ఇది ఆ జీవుని చేదనయొక్క పరిణామాన్ని, పర్యవసానాన్ని రసాత్మకంగా చిత్రించే ధ్వనికావ్యము, కాని ముందే చెప్పినట్లు అందులోనిది వారికి దుఃఖము. మనకు రసమూను. అందుకే కావ్య ప్రారంభంలోనే ఆయన వేడుకొంటాడు.

‘ఓ సఖా! ప్రియఞార్యావియోగ మెఱుగ

నట్టి యోపూర్వ సత్కృతీ! యకట! నీవు

కర్మ శతకంబు చదువకు మర్మఘాతి

నీ వెఱుగలేవు దానిలోని దగు...అని మైన చెప్పలేక కంఠం గాగ్గిరికం చెందగా ఊరుకొంటాడు. ఈ కావ్యంలో మొత్తం 300 పద్యాలున్నవి. మొదటి వంద కర్మ శతకం. దీనిలో ఉత్క్రమణం, ప్రాయశ్చిత్తం - దహనం-సంచయనం-ఇత్యాదిగా కృష్ణార్పణం, అట్టిప్రసాదనముదాకా పది పదులున్నవి. రెండవది స్మృతిశతకం. దీనిలో బెడిసిపోక, సనాతని, త్రైగుణ్యం - ఇత్యాదిగా మృత్యు విచారం, స్మృతికాని స్మృతి వఱకు పది పదులున్నవి. ఇక మూడవది నిత్య శతకం. దీనిలో కవి ప్రబుద్ధుడవుతాడు. ఇందులో దుఃఖ నిత్యత, కర్మనిత్యత నిత్యతా నిర్ణయము, కరము, కేనము, ప్రశ్నము, శ్వేతాశ్వతరము, మాండాక్యము, ఈశావాస్యము - చివరకు శాంతిపాఠముదాకా పదిపదులున్నవి. ఇది ప్రశస్తమైన వైదిక రచన. భారతీయని దృక్పథము రసహృదయము ఇందులో చక్కగా ప్రకటించబడినవి. కరుణరస ప్రధానము. శృంగార కరుణ రసాల మధ్య జరిగిన సంఘర్షణ ఫలితంగా మిగిలేది శాంతమన్న విషయ మిందు నిరూపింపబడ్డది. ఇది విసంధి—

“నారాయణ నారాయణ

నారాయణ! దేవ! లోకనాథ! మురారి!

నారాయణ ! నారాయణ !

నారాయణ ! కృష్ణ విశ్వనాథ ! ముకుందా !

నా కనుగూళ్ళలో నమరి నావగు కన్నులు మాచుచున్నవా  
నా కుటిలంపుమై నమరి నావగు ప్రాణము లాడుచున్నవా  
నాకని చెప్పకోను దగినట్టిది వస్తువు నిల్పియున్నదా  
నా కృతమెల్ల నన్ను విడనాడక వెంబడించుచున్నదా.' (పుట-1)

నిర్వేదంలో శాంతిని గోరే ధీరుని ఆత్మావలోకన సందర్భంలో గోచరించే  
ధ్యానపారవశ్య మిందు గోచరిస్తుంది.

'నీవు వేలుపుటూరి వేవెల్లు రేకవు  
కేవలమును మృదాకృతిని నేను  
నీవు సదాచార నిష్ఠాయతాత్మవు  
కడు దురాచార దుష్టుడను నేను  
నీవు నిశ్చల మనోభావాభి రామవు  
సరి : చంచలాతి చంచలుడ నేను  
నీవు స్త్రీరూపమందిన గేహధర్మ మ  
వాకరితి కొదుగని యులిపి నేను  
ప్రకృతి వచ్చుమ్ముగా నీవు వికృతి నేను  
నాపొనర్చు మహాఘసంతతుల నడుమ  
నే సుకృతలేశ ఫలమొ ; నాయిల్లు నీవు  
లిలగాఁ గొన్నినాళ్ళు వెల్గించినావు.' (పుట 5)

'గేహలక్ష్మిగాను, అమృతవర్తిగాను' సీతాదేవిని సంభావించి విచారసాగరంలో  
మునిగిపోయిన భవభూతి రాముడు మనకు జ్ఞాపకమొస్తా డిందులో—

ఒక యొన్నొ పుట్టుకలకు ముందరైన మ  
తాప్రిరబ్ధ మీరితిఁ బరిణమించె  
నానా విచిత్ర జన్మ కృతాస్తదఘరాళి  
అయియయి నేటి కిట్లయ్యెఁ దుదకు  
పితృదత్తమగు నా ప్తి హతమయ్యె నాయందు  
ఆయ నిచ్చిన భార్య యల్లెపోయె



నా తండ్రి చేసిన నానా మహాపుణ్య  
కర్మ లీగతి గంగఁ గలిసిపోయె  
మిగిలినది యొక్కడే నాకు మేరువంత  
బరువు నా గుండెలో మధ్యభాగమందు  
అంతె పేరున కంతె భార్యాస్థిగాని  
నా శరీరాస్థి నిజము కృష్ణార్పణమ్ము.' (పుట 46)  
ఇందులో కరుణ పరాకాష్ఠ నందుకొన్నది.

స్మృతిలో :

'నా యశుల ప్రశస్త కవనంబున కాయమ పట్టభద్రురాలు' అనుకొం  
టాడు కవి. 'నీ వొక పెద్దవెల్లువయి నీ వెలుఁగారిన నాదు జీవితవ్యావృత్తి  
యా కవిత్వమనునట్టి విచిత్రపు నీడ పారెనో దేవి'. అంటాడు.

ఏమైనా 'చేతముసామ్రస్థిల్ల విరచించిన' దీకృతి !

'బహుసిద్ధాంతవిరూపితంబయిన యీ భాషాప్రపంచంబునకా  
విహరద్భావరసానుకూల రచనావేశంబు దోసంబుగా  
బ్రహ్రింపంబడి సంశయంపడెద దీప్యత్వస్మహాకావ్య ని  
గ్రహభీతి గ్రహభీతి శారదికరాకాచంద్రబింబమ్మునా' (పుట 114)

అంటాడు. ఇట్టిదీ వీరి ప్రణయకవితాసామ్రాజ్యము.

ఇలాగే ఆవేశాత్మకంగా రక్తాన్నుడుకెత్తించేలాగ దేశభక్తి గీతాలనూ  
కవి యెలుగెత్తి పాడినాడు. పార తంత్ర్యంలోవడి దోగులాడే నాటి ఆంధ్ర  
ప్రజకు దేశభక్తి నుద్బోధించి ఆంధ్రుల ప్రశస్తిని, పౌరుషాన్ని చాటి చెప్పవలసిన  
అవసరమేర్పవడింది. అందరికీవలెనే ఈయనా అధికంగా ఆ విషయములో  
కృషిచేసి కృతకృత్యుడైనాడు.

ఆంధ్రపౌరుషములో నేటి ఆంధ్రజాతివతనాన్ని తలచి, చింతించి,  
పూర్వోన్యత్యాన్ని భక్తితో స్మరిస్తూ ఆ పతనానికేదో కారణముందనీ లేకుంటే  
అలాజరుగదనీ విశ్వసించి, తమకు తెలియకనే ఏదో ఆ జరిగిన అపచారాన్ని  
దిద్దుకోవాలనే ఆకాంక్షతో ప్రదర్శించిన వీరి దేశభక్తి అదర్శప్రాయంగా  
నిలిచింది.

‘ఏకతమో యుండగావలె లేకయున్న

తెనుఁగుచురకత్తి పదునుకు తిరుగులేదు’ అంటాడు.

ఆ తప్పు తెలిసికొని దిద్దుకోవాలనే ఆకాంక్ష నాడేకాదు. ఏజాతికైనా ఏనాటికైనా అవసరమే. కాక విజ్ఞప్తిగిపోయిన ఒకనాటి ఆంధ్రుల పౌరుషం వీరి వృత్తాలలో - ముఖ్యంగా సీసాలలో - మళ్ళా విజ్ఞప్తిగి బహుచమత్కార గతులనుబోయింది.

‘ఒకనాడు గల దాండ్రయవకులు తూరుపు

కనుమ దుర్గములనేలిన దినంబు

ఒకనాడు గలదు శిల్పకళా సరస్వతి

అమరావతిని నృత్యమాడు దినము’

(పుట 1)

ఇట్లే—

‘గోదావరి పావనోదారవాః పూర

మఖిల భారతము మాదన్ననాఁడు

తుంగభద్రా సముత్తంగరావముతోడ

కవులగానము శ్రుతిఁ గలయునాడు’

(పుట 20)

వీరి ఆంధ్రప్రళప్తికూడ ఇట్టిదే— ఇవి రెండూ వీరరస ప్రధానములైన కావ్యాలు. సాతవాహనులనుండి విజయనగరరాజులవరకూ మనవారికి గల ప్రళప్తిని స్మరిస్తూ వారి కీర్తిపతాకనిందులో వైకెత్తి నిలిపినాడు. ముఖ్యంగా దీనిలో వేగీక్షేత్రం, ముఖిలింగము - మరీ అధికంగా కొండవీటి పొగమబ్బులు ప్రళప్తములైన ఖండికలు. ముఖ్యంగా వేగీ క్షేత్రాన్ని వర్ణిస్తున్నప్పుడు కవి నిజంగా భావావేశంలో స్తబ్ధించిపోతాడు. ‘శిలవోలెఁ కదలంగ’ లేకపోయితి నంటాడు.

అస్వతంత్రత బాధాకరమనీ ‘అస్వతంత్రతా నియతమైన యీ బ్రదుకు తెన్నవారు భరించలేరనీ కంఠమెత్తి చెప్పుతా డీ కవి.

ఇందులోని ‘కొండవీటి పొగమబ్బు’ లత్యంతసుందరమైన రచన. ఒకసారి కవి కొండవీటికేగి అక్కడి పాడుబడిన కోటగోడలపైన తెగలుకట్టి సయ్యాటములాడుతున్న పొగమబ్బులను చూస్తాడు. అతని కంటిముందు ఒక సినీమా సాగిపోతుంది—

'నాప్రాణములకాను నీ పొగమబ్బుల  
 కేమి సంబంధమో యేనుగూడ  
 పొగమబ్బు నై కొండ చిగురు కోనలపైన  
 బురుజులపైన గొమ్ములకు బైన  
 వ్రాలిపోనో, మధ్య ప్రిలిపోనో, నేల  
 రాలిపోనో, గాలి తేలిపోనో  
 నా యూహ చక్రసుందర పరిభ్రమణమై  
 యీ పొగమబ్బులనే వరించె  
 ఎన్ని పొగమబ్బు లెఱిగిలే నేను మున్ను  
 తూర్పుకనుమలు విడుచు నిట్టూర్పు లట్టి  
 విచటి యీ పొగమబ్బు లేయెడఁదలోని  
 లలితము మదీయగీతి నెలావెలార్పు'

(పుట 54)

అంటాడు. ఇది వద్యంకాదు. ప్రతిభాసంస్కారాలు వడబోసిన తేనెపాట ; ఈ ఒక్క ఖండికే చాలు వారి 'ప్రళప్తి' నిలబడడానికి ! ఈ దేశభక్తిని ప్రతిపాదించడంలో సుపరిచితములేని నాటి చారిత్రక పరిజ్ఞానమువలన దొరలిన ఒకటి రెండు దొంగులను నేటికి దిద్దవలసివున్న వేమో. మాధవవర్మ పల్లవు డంటాడు. కాడు, విష్ణుకుండిన వంశీయుడు. 'గణితశాస్త్రాంబుధి ఘనుఁ డాతఁడే పావులూరి మల్లన కవిలోకగురువు' అంటాడు. నన్నయనాటి కాతడు చిన్నవాడే. కవిలోకగురువు కాలేదేమో, అయినా ఇవి ఒకపాటివి కావు.

### ప్రణయము-దేశభక్తి-తర్వాత-ప్రకృతి వర్ణన

శ్రీ సత్యనారాయణగారి ఋతుసంహారము తెలుగు సాహిత్యంలోనే విశిష్టమైనది. ఆముక్తమాల్యదాకారుని తరువాత తెలుగు ఋతువులను తీసికొని చక్కగానూ, అంత కెక్కుడుగానూ కూడా వర్ణించినకవి యీతడే. మునుపు చెప్పిన అదర్శనవర్ణనాత్మకశక్తులు పండబారితేగానీ ఇట్టి సత్యసుందరమైన సహజ కవితాస్రవంతి జాలువారదు. ఋతువు లారు. ఆరింటికి ఆరు వదు లరవై సీసాలలో తెలుగుదేశాన సంవత్సరంపొడుగునా ప్రతిమనిషీ చూడగలిగే విశేషాలన్నీ చూపించాడు. అన్నీ మనచేత చూడబడేవే. కానీ మనం వాటి నేనాడూ పట్టించుకొనికూడా వుండం. కవితావస్తువు లవి కాగలుగుతాయని కూడా

అనుకొనివుండము. అట్టివానినే గ్రహించి, ఆ కవి ప్రదర్శించేసరికి జుత్తువు సాక్షాత్కరించి, మరపుకబడిన ఏవో సహజ చిత్రాలు కనులముందు మెరిసినట్లే ఆహ్లాదాన్ని కలిగిస్తుంది. వసంతం చూడండి. చిరుచెమటలు, మల్లెమొగ్గలు, వేప పూతలు, మామిడి చివుళ్లు, కోకిలల కూతలు, నేలలో బడ్డ నెటియలు, వట్టివేళ్లు, గందవోళ్లు, వైశాఖపూజకు వెళ్లే బ్రాహ్మణులు—వారి సందళ్లు—ఇత్యాదులన్నీ కళ్లకు గట్టినట్లు వర్ణిస్తాడు. కురుల కుదుళ్లలోకూడా చెమటపోసిన వైనం ఆయన కలానికి జ్ఞాపకం. ఆ ఋతువులో తెనుగుతోటమాలి ఏమీ చేస్తాడో ఆయన వ్రాస్తాడు. ఎప్పుడు దూచాడో ఈ కవి ఇవన్నీ అనిపిస్తుంది చదువుతుంటే. మనదేశంలో పల్లెపట్టణాలు, పంటపొలాలు, తోటలు, బాటలు, ఒకచేమిట్టి ఈయన దృష్టిని తప్పించుకొన్న దృశ్యమంటూ ఈ కావ్యంలో లేదు. ఇవన్నీ చదువుతూంటే, ఎప్పటి సంస్కారమో తెలియదుకాని, ఈయనలోని కమ్మదనం చక్కగా పద్యాలలోను, భావాలలోను కనిపిస్తుంది.

చక్కని నిశితమైన ప్రకృతి పరిశీలనాజ్ఞానంతో, సంప్రదాయ మెరిగి, దానికి తోడ్పడే పలుకుబడితో, భాషాపాటవంతో ఋతువుల నాయన చిత్రించాడు. గ్రీష్మంలో కనిపించే పక్షులు, జంతువులు, వాటి స్థితులు, బాట ప్రక్కనే చెట్లనీడలో పురికొస లాగడంకోసం లంబాడీలు పాతుకొన్న పంగల కొయ్యలు, సమీపంలో బ్రహ్మాదండిమోళ్ళు, కాళ్ళలో గ్రుచ్చుకొనే గరిక తలలు, అగ్ని ప్రమాదాలు, ఆకాశము భూమి అగ్నివత్రం వ్రాసికొన్నట్లు రేగే సుడిగాలులు వర్షిస్తూ, వీటితోబాటు చూడండి ఎండవేడిమికి కాబోలు చిబు కమ్ము చివర వేసిన సెగగడ్డకు కోలవారిన బాల గుండ్రమొగాన్ని కూడా వర్ణిస్తాడు. ఆ వర్ణనలోని యాథార్థ్యం ఎప్పుడైనా ఆ దృశ్యం చూచియుండిన వారికే తెలుస్తుంది. ఆశ్చర్యం!

వర్ణం చూడండి

‘అంతః ప్రగర్జనృహంభోధరమ్ములు  
నశని పాతోగ్ర ఘోరాంబుదములు  
మత్త సామజవదుద్వృత్త జీమూతముల్  
నీల నమ్రస్నిగ్ధ నీరదములు  
శంపాప్రగాఢ భాస్వత్ప్రయోధరములు  
ప్రౌఢధారా వమద్వారిదములు...

రచనను కళ్ళుమూసుకు వింటే నేచాలు. కారుమేఘాలు కదలి వస్తున్నట్లుంటుంది. ఎలుగుబంటు, కారెనుబోతులు గములు కట్టినట్లు వచ్చే ఆ మేఘాలు; 'కోపచండము కొరడాపెట్టి మొగమున నడ్డముగా కొట్టినట్లు మెరిసే మెరుపులు—పందిరిగుంజకు పట్టిన కుక్కగొడుగులు, చిక్కుడు, బీర మొక్కల ఆకుల చివళ్ళ ఇంద్ర గోపాలు, గంగరావిపూలు, వాననీళ్ళలో వదలిన పిల్లల కాగితపు పడవలు. పొయ్యి మండించడానికి పడే అగచాట్లు అన్నీ ఒళ్ళు పుల్కరించేటట్లు వర్ణిస్తాడు. 'నావికులు, ప్రకృత్యర్థనిర్ణాయకులు, సుకేశనిధులు, జోస్యులు తెన్ను బాలకులు వానలోకాలనుండి వచ్చి నడయాడుచున్న దేవత' - లన్నాడు. ఎంతో సబబుగా వుంది ఆ మాట !

ఇక శరత్తు - 'తెక్కలు చాచి తీరికగాగ గాలిలో తేలిపోయెడు నంచ వోరె వస్తే - కొల్లేటి కొంగలు మాలాబద్ధములుగ వచ్చినవట ! అవి మిన్నను పాములచిన్నదాని గళాన నత్తగుల్లల పేరనంగ మొరసినవట.

'పలుచని బురదలోపల మానిసిని జూచి

నెగచి యూఁగున దూకె నీటిపాము

వెలివడ్డ బొరియముంగల నిక్కి తెల్లబో

యెను గొంగ కెఱగాని యెండ్రకాయ'—

ఇలాగే - 'అనిలాహతి తబకలాడ నొడ్డులు మోచి క్రొత్త నీరము పెట్టుకొన్న చెరువు' మొదలుకొని 'శరద్వేళ మాగాడి పల్లెటూరు' దాకా అంతా కళ్ళకు గట్టిస్తాడు.

'బురద తొక్కడు కాపు బుడతడు మహిషంబు

పై స్వారి బోవును బాలయముడు.'

అట్లే - చీడనూగైన మిన్నకాడను నాజూకైన దూడ మూచూడదట.

అబ్బ - ఏమి పరిశీలన—

ఇక హేమంతంలో మంచు బిందువును వర్ణించిన పద్యమే పద్యము.

'తట్టలో గూర్చుండబెట్టిన వధువునా

గుమ్మడిపూవులోఁ గులికె నొకటి

ఖండితాపాంగన క్త నహంబుకణమునా

ఘాసాగ్రమున యందు కదలె నొకటి

తులసి మ్రుగ్గుననిడ్డ తొలుకాడు దివ్వెనా  
సాలీని పటముపై సాగె నొకటి  
ఘూర్జరీ ముఖలంబి కొనము త్రియంబునా  
నా దూడ నొసటిపై నాడె నొకటి  
మధువు నా బూవుఁ బూవున మసలె నొకటి  
జగ్గుగా నాకు నాకున జాతె నొకటి  
మంచు బిందులు నవసుకుమారమూర్తి  
మంతములు ప్రాతరంత పేమంతవేళ—'

నిగ్గుదేరిన కవి యూహ కిది రసఫలము, శిశిరంలో చూడండి. కుడితి తొట్టిపై దవుడు నాలుకలాగి ముట్టి ముంచని చూలు మొదటియావుని; ప్రక్కపై యిడిన దుప్పటికూడ నిద్రలో కొని కప్పుకొనే కుట్టువాణ్ణి; పాడియా వీనగా పంటకాపు పెండ్లము పసిదూడ కొనకాలి గిట్టులు గిల్లే దగ్గరనుండి. జున్ను తినేదాకా వారి రాత్రి జాగరమును; కుదుపలు కుదుపలుగా పేరుకొన్న కొబ్బరినూనెని; ప్రత్తికాయలల్లే పగిలిన పెదవుల్ని, పాడిబట్టెలపొదుగు పగిలితే పాలు తీసేటప్పుడు అడ్డముగా తిరిగి తన్నడాన్ని; మునగచెట్టుకి పట్టిన కంబళి పురుగుల్ని; పిల్లలు నేపాళపుకాయలలో చలికంతం చూచుకోవడాన్ని ఇట్లాగే ఎన్నో విషయాలను సహజాతినహజంగా చిత్రించా డీ కవి. కవిత కిదేవస్తువు. ఇదికాదు అని లేదుకదా! కవి ఉత్తముడైనపుడు చూడలేనిదీ-గ్రహింపరానిదీ అనలుండదుకదా!

ఇలా స్వజనంమీదా స్వదేశంమీదా ప్రకృతిమీదా చెప్పిన మూడు విభాగాలలోను ఈయన కవిత ఉత్తమంగా సాగినది, ఇవికాక తెనుగుసాహిత్యంలోనే క్రొత్తపాట- ఈ మూడు భావాలను అంటే Love for the beloved country and nature. ఒకే మూసలో కరిగించి పారించిన క్రొత్తపాట-కిన్నెర సాని పాట. ఇది ఒక మధురాతి మధురమైన గేయము.

కిన్నెర ఒక చిన్నవాగు. కాని అందచందాలు చిందులాడే దాని ఒయ్యారపు నడక చూచేవారిని ఆకర్షిస్తుంది. చివరకది గోదావరీ సంగమం చేసి సముద్రంలో కలుస్తుంది. తన దేశంలోని ఒకానొక ప్రకృతి దృశ్యాన్ని రచనావిషయంగా గ్రహించి, దానికొక ఇతివృత్తం కల్పించి, కిన్నెర పుట్టుక- నడకలు - నృత్యము - సంగీతము - కడలిపొంగు - కిన్నెరదుఃఖము - గోదావరీ సంగమము - కిన్నెరవైభవము మున్నగు తరంగాలతో ఇంపుగా నడిపించారు

కవి. భావశబలతకు - రసపుష్టికి - అనుగుణంగా మాత్రాచ్ఛందస్సులో, వింశ గతులతో, గేయానుసారంగా, అనుప్రాసవిన్యాసంతో, భాషాసౌలభ్యంతో. వ్యావహారికంగా వినుగుపుట్టించకుండా చక్కగా నిర్వహించాడు.

నడకల వరుస వినండి :

‘కరిగింది కరిగింది  
కరిగింది కరిగింది  
కరిగి కిన్నెరసాని వరదలై పారింది  
తరుణి కిన్నెరసాని తరకల్లు కట్టింది  
పడతి కిన్నెరసాని పరుగుల్లు పెట్టింది.

దాని నృత్యము చూడండి :

‘కెరాటలలో నుర్వు  
తెరచాలులో నీటి  
పొరజాలులో కిన్నె  
రటు కదలి యిటు కదలి  
చిటితరంగాలతో పొటితరంగాలతో  
నటనాలు మొదలెట్టెనే - క్రొన్నీటి  
తుటుములా కదలాడెనే—’

ఇత్యాదు లందులో కొన్ని మధురగతులు. ప్రణయమూ, విలాపమూ ప్రకృతిమీది ప్రీతి - తను దేశపు నదులను కీర్తించడంద్వారా దేశభక్తి - దీనిలో ఉండడమూ, గేయాత్మకముగా నడవడమూ, దీని విశేషము. ఇట్టిదే మరొక యత్నము ‘కోకిలమ్మ పెళ్ళి’ - అన్న గేయకృతిలో ఈ కవి చేశాడు. కాని ఆ యత్నమున కవి విఫలుడై నాడని తోస్తుంది.

‘లేతబుజ్జలు వెక్కిరిస్తే  
అతగాళ్ళతో ఏమిగానీ  
తాతతాతల నాటి కథలు  
తవ్వి పోస్తానోయ—’

అని ప్రారంభించిన ఆ గేయము అనుకరణతో - తెచ్చికోలుతనంతో - కుంటు పడే నడకలతో - కవితాసంప్రదాయానికే దూరమై పున్న దా రచన. ఒక్క మాటలో పేలవంగా పున్నదనవచ్చు.

దీని తర్వాతది భక్తి : ప్రణయపారమ్యము భక్తిలోనే ఉంటుందని ఇందాక చెప్పాను. అట్టి భక్తే పారవశ్యంలో ముంచి భక్తున కెప్పుడూ రసానందాన్ని సంధానింప కల్గేది. ఆ భక్తిలో భక్తుడైన కవి తన మేనే తానెరుగడు. తన మనస్సు, తన వాక్కు కూడా భగవచ్చింతనలోనే లీనమవుతవి. ఆ స్థితిలో ఒక్కొక్కసారి రసభావాలేవీ లేని స్తుతిమాత్రమే మిగులవచ్చు. లేదా - అనంతమైన భావ వైవిధ్యంతో ఒప్పి మోహనమూ కావచ్చు. 'రూపా ఏకథా అపి ఏకాదశథా భవతి' అని నారదు డన్నట్టు పలుతెరగుల భక్తి ప్రకటితం గావచ్చు. అట్టి భక్తి రసపూరితమైన విశ్వేశ్వర శతకం శ్రీ సత్యనారాయణగారి రచనలలోకెల్ల మకుటాయమానమైనది. తల్లిదండ్రులు తన కిచ్చిపోయిన సంపదలు కట్టుకొన్న భార్య ఒకటి - ఈ దైవ మొకటి. ఇద్దరినీ ప్రాణంతో సమానంగా ప్రేమించుకున్నాడు. విశేషమేమంటే అందొకటి లౌకికము మరొకటి దివ్యమూను - జీవితంలో ఏదైనా కష్టం వస్తే ఆయన కుచ్ఛాననం కొల్పే పదార్థాలు సృష్టిలో అవి రెండే. అందుచేతనే వాటిమీద ఎక్కడలేని మక్కువ; చనవు; స్వాతంత్ర్యము; విశ్వాసము; చివరికి భక్తిని! వాటిని తలచుకు తలచుకు కవి తన్మయుడై వెట్టివాడైపోతాడు. నిర్భయంగా, స్వేచ్ఛగా, మార్గ్యంతో మాట్లాడుతాడు. దీనంగా విలాపిస్తాడు. అలంకారా రాలక బోస్తాడు. చమత్కరిస్తాడు. నిబ్బరం చూపుతాడు. ఇంకా ఏమేమో అవుతాడు. అనంతమైన ఆ భావవైవిధ్యం చెప్పతరం కానిది.

'నీవే రాజువు నేను సత్కువిని తండ్రీ! నిన్ను వర్ణించెదన్'

నీవే దైవమ వేను భక్తుడను తండ్రీ! నిన్ను ధ్యానించెదన్'

నీవే భూమివి నేను గర్భకుడ తండ్రీ! నిన్ను బండించెదన్'

నా వైదుష్యము నీవెచూతు కృపసంధానించు విశ్వేశ్వరా! (పుట-1)

'నిన్ను శ్రీనాథాది మహాకవు లెందరో వర్ణించారు. ఇప్పటికీ నన్నెత్ స్తోత్రపాత్రుండవై తేనెల్ ద్రావిన నోటికిం జలము లందింపయ్యె విశ్వేశ్వరా!' అని తనను తానే తక్కువ పరచుకొంటాడు. ఇంతలోనే స్వామి తనను అనుగ్రహించడంలేదని దైన్యం క్రమ్ముకొంటుంది. వెంటనే ఆవేశమూ వస్తుంది. స్వామిని నమ్మబట్టియే తన కిగతియట! తండ్రీతో ఆస్తిపోయినది. 'నా పేదరికానికి నీవే కారణ' మని స్వామిని నిగ్గడిస్తాడు.

"మీ దాతృత్వమొ తండ్రీ దాతృతయొ మీమీమధ్యనున్నట్టి లావాదేవీలకు నాదుబాధ్యతకు సంబంధంబులే దిట్లు రా!



ఏదో లెక్కలు తేల్చుకో! మొఱటుతో నేలా? యెడత మండేనా  
ఏదో వచ్చినకాడి కమ్మెదను సుమ్మి నిన్ను విశ్వేశ్వరా!" (పుట-7)

తీరా అంతమాటా అని స్వామి పలుకకుంటే అవచారం తమింపుమన్నట్లు—

‘స్వామీ! యేలనయా బహుక్తులు నినుక బ్రార్థించుచున్నాను రెం  
డేమాటల్ సిరులిచ్చి వ్యర్థజనులందే సేవచేయించ కె

ట్లో మాన్పింపుము, కాదయేని మృదుపాండుశ్రీనవచ్ఛాయలో  
నీమై దీధితిలోనఁ జేర్చుకొను తండ్రీ! నన్ను విశ్వేశ్వరా!’ (పుట-9)

అని ప్రార్థిస్తాడు. ఆయన ఎన్నడు సాక్షాత్కరిస్తాడా అని వాసనకన్జికవలె  
సిద్ధుడై కవి ఎదురుతెన్నులు గాస్తాడు. కాని, ఆ స్వామి చమత్కారమేమిటో  
మన కర్థంకాదు. ఆయనచేతి బొంగరాలం మనం. మనలను గిరాట్లు పెడుతూ  
ఆయన అనందిస్తాడు.

నూటికినూరుపాళ్ళూ ఈ శతకంలో వీరి కవిత ప్రశస్తంగా ఉంది. చివరికి—

‘తేనెల్ వారును మేఘగర్వనలు పితెంచుక బికి కన్యకా

నూన వ్యాహృతి మాధుపంచమము చిందుక ద్యోనదాంభజకణ

శ్రీనృత్యమ్ములు సూపు నాకవిత తండ్రీ! నాహృదంభోజ మం

దానంద చ్యుతి పొంది నీ శతకమి టెపోయె విశ్వేశ్వరా’ (పుట-15)

అనుకొంటాడు.

వస్త్రాశ్రయకవిత : ఆత్మాశ్రయ కవితయే శ్రీ సత్యనారాయణగారి  
లఘుకృతులలో అధికమైనప్పటికి ప్రబంధధోరణిననుసరించి వస్త్రాశ్రయకవితను  
కూడ ఈయన తన చిన్నికావ్యాలలో ఆవిష్కరించకపోలేదు. వాటిల్లో వల్లిసేన  
విజయము, ఝాన్సీరాణి, పాముపాట, గోపాలోదాహరణము— ఇవే నా  
ఎరుకలో నున్నవి. ప్రచండంగా ఆయన సాగిస్తున్న కవితాతపస్సులో నప్పు  
డప్పుడు ఆయనకు చేజిక్కిన కొన్ని కాయసిద్ధులులాంటివి ఈ లఘుకృతులు.  
దానిలోవలె వారి మనస్సంతా లగ్నంచేసి అభినివేశంతో రచించినవిగా నాకు  
తోచవు. అయినా సహజంగా శిల్పి కాబట్టి కథాకథనంలోను, రచనలోను,  
చమత్కారము, సామర్థ్యము ప్రకటిస్తాడు.

వల్లిసేనవిజయము : దీనికే ‘కుమారాభ్యుదయ’ మని పేరు. స్కాందం  
నుండి, భారతంనుండి ఇతివృత్తాన్ని గ్రహించి ఈ కృతిని క్రొత్తగా ఆరు  
అనగాలుగా తీర్చాడు. అనగనగా అరిష్టసేమి అనే దానవుడు, వానికి చిత్రసేన,  
దేవసేన ఇద్దరు కూతుళ్ళు—ఒకసారి ఎవరో రాక్షసుడు దేవసేనను అపహరించుకు

పోతుంటే ఇంద్రుడు కాపాడి ఆమెను పెంచుకొన్నాడు. కుమారస్వామి కూర వద్దానురుణ్ణి చంపినందుకు మెచ్చి ఆమెనిచ్చి కుమారునకు వివాహంచేశాడు. అని పౌరాణికంగా ఈ కథను చెప్పక ప్రణయంతో ప్రారంభించి జన్మకథా దికము మధ్య చెప్పించి, ఆవిష్కరణముతో ఆధునికత చూపాడు. పద్యరచన ప్రబంధభోరణిలో సాగింది. నాచన సోమన, పెద్దనాదులు కనిపిస్తారీ కావ్యంలో. అంతేకాక సమకాలికభావాలు - రచనలు కొన్ని అందులో ధ్వనిస్తాయి. గురజాడవారి 'దేశమంటే మట్టికాదోయ్' కూడా ఒకసారి ప్రస్తావిస్తాడు. ఇక చతుర్థాననంలో గాంధీ, వినోబాల, సామాజిక ఆశయాలు, సర్వోదయ భావాలు స్ఫురిస్తాయి. ఇందులోనే దీని నవ్యత.

రూస్సీరాణి :

ఈ కవి తీసికోలేని విషయమంటూ, వ్రాయలేని వస్తువంటూ లేనేలేదని ముందే చెప్పాను. ఎవరేది అడిగినా గంటలలో అద్భుతంగా అల్లిపారవేసే ప్రతిభా వ్యుత్పత్తు లీయన దగ్గ రున్నవి. రూస్సీరాణి అందుకు తార్కాణ. అంకితంలో - 'మతి దివిషద్గురు' నను సమాహితచిత్తు ననంత కల్పనాచతురుని దేశభక్తి గుణసాంద్రుని నిత్యసరస్వతీకు' - అని చెప్పుకొన్నమాట సత్యదూరం కాదు. ఈ కావ్యంలోని ఇతివృత్తం ఇప్పటికీ దాదాపు వందయేండ్ల క్రితంనుండి మొన్న మొన్నటి దాకా జరిగిన భారత జాతీయ స్వాతంత్ర్య సమర నాటకంలో తొలిరంగం. నాటి బ్రిటిషువారి దురంతాలను చెడనాడి, వారికి బెబ్బలిగాను, సింహస్వప్నంగాను తోచిన భారత వీరనారి రూస్సీ లక్ష్మీబాయి జీవిత సమరం ఇందులో చక్కగా తొమ్మిది ఆశ్వాసాలలో తీర్చబడ్డది. ఇందు కవి స్వేచ్ఛగా బ్రిటిషువారిని చెడనాడుతాడు. 'నిన్నటిదాక వర్తకులు నేటికి ధారుణి నీతి వేత్తలు' - నిన్నటిదాక యాచకులు నేటికి రాజ్యరమాధురంధరుల్ !' - వారు నీచులనీ, పాపులనీ చెప్పి, 'వారికేమి ప్రాణప్రయాణ సమయంలో confession ఉందికదా ఫరవాలేదు అంటాడు పరిహాసంగా.

'ఇంత బరిణలోన నిమిడెడు నన్నని

యారు బార చీర దారములను

బట్టి తీయునట్టి పనివాండ్ర బొట్టన

ప్రేళ్లు నరికినారు వీరజాతి !'

అంటాడు. 'తనవంక నిర్భయంబుగ జూచెనని యెంచి ఒక డొక్క భారతీయుని

వధించె' నట ! 'క్రొత్త తుపాకి మ్రోగునో లేదో యని చూడ నొక డొక్క భారతీయుని వధించె' నట. ఇట్లా రచనలో ఉద్రేకం నూరిపోశాడు. 'అతిథిగ వచ్చె జోరుడు గృహస్థు నెఱింగియు నక్కటా' అని నీట్లూరుస్తాడు. ఇట్టి ఉద్రేకపూరితమైన రచనతో కవి భారతజాతీయసమరాన్ని స్మరిస్తాడు. చివరికి - 'నా వసుధ వందయేండ్లు నిండవు ఫరంగి' కనుచు శపియించె రాణియుఁ గనులు మూసె—నంటా డీ కవిబుషి. రాణినోట వీరి నేటిమాట వంద యేండ్లకు పూర్వమే చెల్లిపోయింది కదా !

పాము పాట :

'వంగకవి జగచ్చంద్రుని  
సంగీతాత్మయుఁ బోలెఁ దె  
లుంగు కవి జగచ్చంద్రుని  
సంగీతాత్మయు - నీ యెడ నీ కృతిగా

జాలువారింది. ఇది ఒక సంగీత రూపకం. సౌరాష్ట్రదేశపు రాజుకూతురు త్రైలోక్యసుందరిని కాశ్మీరదేశపురాజు చిత్రాంగదుడి కొడుక్కిచ్చి పెళ్ళి చేస్తాడు. ఆ పెళ్ళి మొదట కత్తికిజరుగుతుంది. యదార్థంలో పెళ్ళికొడుక్కి మానవరూపం లేదు. ఆత డొక పాము. ఆ సుందరి ఆ పామునే భర్తగా గ్రహించి భరిస్తూ అత్తమామలు చెప్పినట్లు పుణ్యక్షేత్రాలు తిరుగుతుంది. దారిలో ఎందరో పడతులు నీ మగడు పామంటూ ఉంటారు. ఇట్లా తిరుగుతూ అరణ్యంలో ఉండగా ఒకతూరి ఒక బుషి పూర్వపు శాపవృత్తాంతాన్ని చెప్పి బ్రహ్మగుండంలో మునిగితే మానవాకారం తిరిగి రాగలదని చెప్పుతాడు. అలా చేస్తారు. శాపంతిరి సుఖంగా దాంపత్యం అనుభవిస్తారు. ఈ కృతి వారి నాటికల్లో చేరవలసిందే అయినా సంగీతరూపకం - పాట - కాబట్టి ఈ ప్రసంగంలో నేను గ్రహించాను. ఇందులో ఆడవాళ్ళ ప్రశ్నలు - వారి పరిణామాలు - మనస్తత్వాలు చక్కగా చిత్రించాడు కవి. యిందులో గేయరచనలోను విసుగు లేక గతులు మారుస్తూ రచనకు రక్తి కల్పించాడు.

ఆ భర్త పామైనా మెడను చుట్టి బుసలుకొడుతూ ముద్దాడి ఇల్లాల్లిని నానా హింసలూ పెడతాడు. అప్పుడు సుందరి—

'పామైన నీతోనె బ్రతుకలేకున్నాను

ప్రభు! రాచబిడ్డవై బ్రతుకనిత్తువె నన్ను.'

అంటుంది. కథలో సందర్భానుసారంగా వేదాలలోని 'తొలిసృష్టి పాములయ్యెన్'

నిజముగా మలిసృష్టి మనుజులయ్యెన్' అన్న కథ కూడా చెప్పతాడు. చమత్కార మైన చిన్నపాట ఇది.

ఈ తరగతి కృతులలో పేర్కొనవలసి మిగిలిపోయినది మరొకటి గోపా లోదాహరణము. ఇది పరమరాజుకీయవేత్త యైన శ్రీ బెజవాడ గోపాలరెడ్డి గారి వివాహసందర్భంలో వారి నుద్దేశించి చెప్పిన ఉదాహరణం. 12, 13 శతాబ్దాలలో పాల్కుర్కి సోమనాథుడు ఆరంభించిన ఈ నూత్నవాఙ్మయ ప్రక్రియ నీ యుగంలో కొనసాగించిన కవులలో వీరొకరు. మామూలుగా ఉదాహరణ కావ్యాలన్నీ ఆత్మాశ్రయ కవిత్యమనే విభాగంక్రిందే వస్తవి-కాని ఇది కేవలం మనుష్య ప్రశంసతో కూడుకొన్నది కాబట్టి భక్తి అన్న మార్గం నుండి జారిపోయి పరాశ్రయకవితగానే నిలిచిపోయిందని నాభావన. అందుకే ఈ కృతి నిక్కడ స్మరించాను—

ఇంతవరకు వారి వస్తుకవితను చవిచూచాము. ఇక మిగిలినదెల్లా వారి చాటువులు విడివిడిగా వ్రాసిన కొన్ని ఖండికలూను. ఇటీవల వారి చాటువు లన్నీ కలిపి 'విశ్వనాథపంచశతి' అన్న గ్రంథంగా వెలువడ్డవికూడా. ఇది ఒక అపూర్వమైన కావ్యం. 'వాక్యం రసాత్మకం కావ్యం' అన్నమాటచొప్పున ఇది బహు కావ్యసముచ్చయం అనాలి. ధ్వని, వ్యంగ్యము, చమత్కారము, దండిగా గల్గి శృంగారం మొదలుకొన హాస్యండాకా-నన్నయ్య భాషనుండి నేటి పత్రికల భాషదాకా-ఒకటేమిటి! కంటికి కనుపడిన చేతికివచ్చిన ప్రతి విషయాన్ని దులిపి పారచేశాడు. ఆ పుస్తకం వారి అభిప్రాయ వేదిక. తాను ఇతరులను సర్వంగా విమర్శించాడు. తనమీది విమర్శనకు సమాధానం చెప్పుకొన్నాడు. అన్నీ ఇందులోనే—

తొలినాళుల పద్యార్థము

తెలియనిచో పాఠకునిది తెలియమి యీనా

కులవ్రాసిన కవిదోషము

కలి ముదిరినకొలది చిత్రగతులను నడచుకా.

పండితమృన్మలమై దెబ్బ—

పండితులె యెల్లవారు 'కావంతి' యనుచు

నడుగ నొక్కడు చెప్పలేడనియె నతడు

మఱియు సందర్భమే మన 'మనుచరిత్ర'

లోని దనియెను 'మాయాదావర' పై నిమాట !

అభ్యుదయ రచయితలపై వినురు వినండి :

చిత్తమును నిల్పుకోలేక చిలుముపట్టి  
రైలు టిక్కెట్టులేని బైరాగి యయ్యె  
మదికి నిర్దుష్టభాష నమర్పలేక  
యభ్యుదయ మార్గమూని హాస్యకవి యయ్యె.

తెనుగు సినీమాలమీద చెబ్బు :

ఈ తెనుగు సినీమాలకు  
బ్రాతిగ గొనిపోకు పిల్లవానిని వీడు  
బూతులను నేర్చుకొనియెడు  
చేతోమర్యాదలేని చీదరమాటల్.

పత్రికలపై చేసిన దండయాత్రను గమనించండి :

అంటబోకుమొక్క గవర్నమెంటు మాత్ర  
వడనుదిట్టుము నీయిచ్చవచ్చినట్లు  
కొంచముగ నొట్టుగా నెక్కుకూడ కలుపు  
పత్రికల యమ్మకము నాజవాబుదారి.

తేలికగా కీ రినాపాదించడానికి మార్గమాట :

చెలిగి నీకును కీర్తి నార్జించునట్టి  
ప్రతిభలే దొక్క చక్కని బాటకలదు.  
శక్తికలిగి యెవ్వడు ప్రతిష్ఠకును నెక్కు  
వానితోనీవు పత్రికావైరమూను.

ఆంధ్రేతరుల ఆంధ్రభాష - మనవాళ్ళదోహదము - వీరిదృష్టిలో చూడండి :

మిషనరీలు రైల్వేవారు మేటిపత్రి  
కలును పాలించుచున్నారు తెలుగు భాష  
తురకలును సినీమాల యింతులును రేడి  
యోచతురులు తీర్తురు తెలుగు వాచకంబు.

మొత్తంమీద శృంగారం వెట్టిమోశాదులలో సగం పుస్తకముంది. ఉదాహరించ నవసరం లేదనుకుంటాను.

ఇలాగే ఆయన అప్పుడప్పుడు వ్రాసిన వానిలో కొన్ని గేయాలు - కొన్ని ఖండికలు కూడా వున్నవి. వాటిల్లో కన్నె కాటుకకళ్ళు, చిన్నినాథుని చూచి, మెదలగలి చిన్నిమబ్బులు, బానిసల సముద్రము, మూగనోము



ఇత్యాదులు ప్రశస్తములు. రసము, సంప్రదాయము చక్కగా పోషింపబడ్డవి వాటిల్లో. అలాగే దయ, నిర్దయ, రెండు నక్షత్రాలు మున్నగు ఖండికలూ లోకోత్తరములైనవి కొన్ని వున్నవి. వానిలో ఒక్కొక్కటి ఒక మహా కావ్యము. వాని రచనలో సూటిదనము, సంక్షిప్తత భావదార్ఢ్యము, సందేశము, కల్పనాశక్తి, అపూర్వమూ-ఆశ్చర్యజనకమూను.

ఇంతవఱకు కవిగారి లఘుకృతులను స్థూలంగా పరామర్శించుకు వచ్చాను. అస లీయన కలంలోనే ఒక వింత వున్నది. వీరి పలుకుబడిలోను, భాషలోను, వాక్యనిర్మాణ వైఖరిలోను, కథాకథనంలోనూ ఏదో అనిర్వాచ్యమైన ఒక మాధుర్యము, ఆకర్షణ ఉన్నది. అదే మనలను చాలావఱకు లాగుకొని పోతుంది. ఆ శక్తితోనే కవి మనలను ఒకొకసారి చదవడానికి ఉబలాటపెడతాడు, ఒకొకసారి బలవంతపెడతాడుకూడాను. Eliot 'genuine poetry is that which conveys before it is understood' అన్నాడు. అలాగే కోలెరిడ్జి 'not the poem that we have read out that to which we return possess the genuine quality of poetry.' అన్నాడు. నిజంగా వీరన్నట్లు అదే ఉత్తమకవిత్వాని కొక లక్షణం అయినట్లయితే ఆతీరుగా కూడా శ్రీ సత్యనారాయణగారి కవిత ఉత్తమమైనదే అనవచ్చు. ఎందుకంటే వీరి కవిత చాలవఱకు చదువుకుపోతుంటే అర్థమయ్యేలోపుగానే- కాదు- మనం అర్థంచేసికోగలేలోపుగానే భావం స్ఫురించి పోతున్నట్లుంటుంది. కాని తీరా అన్వయంతో సహా అర్థం చెప్పుకొందామంటే ఒకొక్కసారి సాఫీగా లేక గడబిడగా ఉన్నట్లుంటుంది. ఆ రచన అంతే. ఈయన కొన్ని moods ని కల్పిస్తాడు రచనలో. దాన్ని అనుసరించుకోగల్గినప్పుడే భావంలో గాని, రచనలోగాని మన కన్వయం కుదురుతుంది. లేకుంటే ఒక్కొక్క చోట మొండిగానే ఉన్నట్లుంటుంది. భాషలో ఈయనకున్న అధికారం మరెవ్వరికీ ఈ యుగపుకవులలో కానరాదనడం అతిశయోక్తికాదు. గుండె గుభేలు మంటుంది. ఈయన వ్రాస్తుంటే వస్తువెంత పాతదయినా రచనలోనే ఈయన నవ్యత, శిల్పంలోనే ఈయన ప్రతిభ, కథలోనే ఈయన మెలకువ. భాషలోనే ఈయన పెళుసుదనము గోచరిస్తవి. ఈయన కవిత మొత్తంమీద ప్రతిభావంతం గానూ శాస్త్రీయంగానూ వుండినా కొన్నిచోట్ల మార్దవం లోపించి ఘాటు గాను గడబిడగానూ కూడా వుంటుంది. అందుకే కాబోలు శ్రీశ్రీ అన్నాడు. 'విశ్వసత్యనారాయణ అగ్గిమీది గుగ్గిలం' అని-ఉక్కిరి బిక్కిరిచె పోతుంది. నాబోటి చదివేవారికి. చిక్కని గ్రాంథికంలో సమాసభూయిష్టంగా వ్రాస్తూనూవుంటాడు,

ఉన్నట్లుండి అచ్చమైన తెలుగుపలుకుబడికి నుడికారానికి వాలిపోనూ పోతాడు. అయినా అది ఓరోస్లేనులో పోతున్నప్పుడు గాలి కుదుపు తిన్నంత చమత్కారంగా ఉంటుంది.

వీరి శైలి చాలాచోట్ల మనోజ్ఞమైనదే. శైలిలక్షణాలనుకొనే economy, early association, suggestivity, emphatic articulation— ఇవన్నీ వీరి రచనలో చూడవచ్చు. ఛందస్సు వీరి చేతిక్రింద బానిస. ప్రాసయతి వేయడంలో ఈయనకున్న నేర్పు మరెవ్వరికీ లేదని తోస్తుంది నాకు. యతిప్రాసలకోసం ఈయన మాటలు తయారు చేస్తాడని ఎవరో విమర్శించారు. అది తగదు. ఒక వేళ చేసివుంటే ఆమాలను సృష్టించడానికే అలా చేసివుంటాడు. గానీ ఛందస్సు కోసం అనుకోడానికి మాత్రం వీలులేదు. ఆయనంతటిసుకవి.

ఈ వ్యాకరణ ప్రయోగాలు చిత్తగించండి. నిస్వనించు, ప్రభావించు, వైల్కించు, విమలీకరించు, శీతలింపించు, శైతల్యం, బాహిరిల్లి, బాహిరవెట్టు, ఇక వారు వాడే కృత్తద్ధితాలకు కొదవేలేదు. అది వారికే అబ్బిన ఒక వైశిష్ట్యం. అందుకే ఒకరు వారి రామాయణాన్ని 'వైశ్వనాథసత్యనారాయణీయం' అని కాబోలెన్నారు చమత్కారంగా. ఇక్కడే నాకూ ఒక అభ్యంతరముంది. వడబోసిన తెనుగుదనం నుడికారంలోనూ, భావంలోనూ వీరి కుండినా, వ్రాయ సమర్థులైవా ఎందుకో సంస్కృతభాషామర్యాదను పలుకుబడిని అధికంగా సేవిస్తారు వీరు. దీనివల్ల అతీరుప్రాత ఒక్కొక్కసారి తెలుగుదనానికి దూరమై కృతకంగా కనపడడమేకాక తెలుగుభాషాసౌష్ఠవానికి, పుష్టికి, తగినంత ప్రకటన లేకపోతున్నది. సమర్థులచేతిలోనూ భాషకిలా అన్యాయం జరగడం భావ్యంకాదు.

ఇక వ్యావహారికభాషలో కాస్తో కూస్తో, వచ్చినకాడికి - ఎంతోవంత - ఇంతాతోచియు, అస్త్రైంది, మాదిగా ఇత్యాది తెల్లు; డైవుబాంబిగు, పెల్టర్ ఆంటియార్ క్రాప్తుగన్ను, కాస్మాపాలిటా, బిగట్టు, బ్రాథెల్లు, ఇంజనీరింగ్ వర్కుషాపు- ఇత్యాది ఇంగ్లీషుపదాలు నిర్భయంగా వాడుతాడు సందర్భాన్ని బట్టి! వ్యాకరణం విషయంలోను ఎంత జాగ్రత్తచూపుతాడో అంత స్వేచ్ఛాగ్రహిస్తాడు. 'తమరు అం దెవేసినచేతులై రకట! అంటారు నాచన సోమనాథుని వలె.'

ఈయన రచనలో శబ్దచిత్రాలు అడుగడుగునా కనిపిస్తాయి. స్వామి తననాడిస్తున్నా డనడానికి 'ఎన్ని గిరాట్లుపెట్టెదవా' అంటాడు. ఆ మాటలో

అంత భావచిత్రణమున్నది, గ్రీష్మంలో నలికెలపాముని 'నలిగిపోయిన పురికొన వలె' నున్నదంటాడు - అచ్చమంతే అది. 'వర్షంలో' ఎగడుపుకొన్నవి తాటి తోపుతలలు' అంటాడు. రూఢిగావున్నదా మాట ! 'అంతః ప్రగర్జనమహాభోధర మ్ములు అశనిపాతోగ్రహారాంబువములు' - ఈ సీసంనడకే పర్జనలక్షి కదలివస్తున్నట్లున్నది. అలాగే శరత్తులో 'అనిలాహతి తబకలాడె నొడ్డులు మోచి క్రొత్త నీరును పెట్టుకొన్న చెఱువు' - అనిలాహతి తబకలాడె ననడంలో మనం చెరువు ప్రక్కనే నిలబడి ఆచిరుకెరటాల సవ్వడుల వింటున్నట్లేవుంటుంది. కుమారస్వామి ఉదయించగా పార్వతి 'పసుపుతోటలలోనంకురంబుల విధాన తనుకు నామేను పులకరించినది తండ్రి' - అంటుంది. చాలా నప్పివుంది ఆ పోక్కి. అత్త దీవించిపంపగా కోడలు దేవసేన 'సిగ్గుల్ పండిన చేనుగా కోడలు, నొండు విరుగు నదివిధాన నొగి తేరి చనెన్' అంటాడు. ఒండుపట్టిన నది ఎంత కలకగా వుంటుందో విరగగానే ఎంత తేటపడుతుందో చూచినవారికి తెలుస్తుంది. కిన్నెర దుఃఖంతో కదలలేక కదలుతూ వుంటుంది. 'పలుపోసి లాగగా బట్టట్టి లేగలా' సాగింది - అంటాడు. ఆ బడుధాతువు అక్కడ చాలా సాగసుగా ప్రయోగించబడ్డది. ఇలాగే వీరి కొండపీటి పొగమబ్బులమాటున అనంతమైన శబ్దచిత్రాలున్నవి. ఇట్లే 'వేసవి చితచితలై, ఎండ కొఱకొఱలాడ దొడగె, కారాలు మిరియాలు నూరిపోసె' ఇత్యాది తెల్లు పలుకుబడులతో సందర్భాన్ని కన్నుల కట్టిస్తాడు.

ఇక ఛందస్సులో వీరికి భావాన్నిబట్టి ఛందస్సుగాని - ఛందస్సునుబట్టి భావంకాదు. భావం అయిపోతే ఛందస్సు ఆగిపోతుంది.

అచ్చమౌ మహదానంద మనుభవింప

జాల దీ శరీరము జాధ సమ్మితము

కావలయు బోలెనున్నది.....

అంతే - ఆపైన వుండదు. అలాగే—

“ఉగ్రరాహు చంద్రార్కబింబ గ్రసనమువోలె నున్నది నా స్థితి...”

'విగతతృష్ణుని నన్నంత వెక్కిరించు నీ మహాతృష్ణ.. ' ఇలా చటుక్కున ఆపివేయడంలో భావతీవ్రత ద్యోతకమవుతుంది. ఆధునికాండ్రకపులు ముఖ్యంగా ఛందస్సులో ఇలాటి experiments ఎన్నో చేశారు. ప్రాస యతి చూడండి ఎంత సొగసుగా వేస్తాడో ఈ కవి :

'కోపచండము కొరడాపెట్టి మొగమున

కడ్డమ్ముగా కొట్టినట్లు మెరసె'



కోప—డాపెట్టిలో 'డాపె' కి. అక్కడ విరుద్ధమని ఎవరికి పుడుతుంది? అందునా సొగసు చూడండి. వానాకాలంలో ఆ మెరుపులు ఉన్నట్లుండి చక్కన కంటికి కొడతాయి. ఉడంసేపు దిమ్మదిరిగి కళ్ళు చీకట్లుకమ్ముతాయి. దాన్ని సూచిస్తున్నాడు కవి. బండివాడు జాటీని దాచిదాచి చక్కన గుఱ్ఱంమీద కొట్టినట్లు కొరడాను డాపెట్టి దాచిపెట్టి మొగంమీద కొట్టినట్లుందట. ఆ ప్రాస యతిలో ఆ కొరడాను డాపెట్టికో ట్టాడు కవి. ఇలా ప్రాసయతుల మాధుర్యాన్ని చాలచోట్ల చూపవచ్చు వీరి కవిత్వంలో.

ఇంత జాగ్రత్త చూపిన ఈ కవి ఎందుకో 'కోకిలమ్మ పెళ్ళి'లో తేలి పోయినాడు. ఉద్దేశపూర్వకమే అనుకొంటాను. నాకు తెలియదు. యతీలేదు, గతీలేదు అందులో—

అఖరుకి — ఇంతటి మహాకవి కవిత్వంలో ఔచిత్యాలతోబాటు అనౌచిత్యాలు కూడా ఏమైన వున్నవా అని అన్వేషిస్తున్నాను—ఏమైనా ఉండి అవి నిజంగా తప్పులై తే చూపిన నా గొప్ప—కాకుంటే వ్రాసిన కవి గొప్ప— అంతే అనుకోండి.

ఈ రచనలో విశేషణములు, సంబోధనలుకూడా చాలా సాఖిప్రాయంగా వాడతాడు కవి. 'ఓసి ప్రియా! పదమ్ము లిట నుంచుము'—అంటూ...చివరికి... ఈ రహో విహారనమకేళికిన్ ఘటితమౌజుమి విఘ్నము మందగామిసీ' అంటాడు—ఔచిత్యముంది.

అట్లే మరొకచోట "మదగజయాన పండుకొనె మాధవ రాధిక వేప మానయై" అని deliberate గా వ్రాస్తాడు. ఇందులోమా ఒక ఔచిత్యం contrast వల్ల తీసుకువస్తాడు. అది ఊహించి యానందింపవలసినదే. 'గుండెల్ దీసిన బంటు' అంటాడు. గుండె పదం అక్కడ బాగుంది. అదే 'పద్యాలల్లి నా గుండెతో' అంటాడు మరొకచోట. మనస్సు, హృదయము అంటే బాగుగాని 'గుండె' అనడం అక్కడ నా కెందుకో బండగా ఉంది. అట్లా ఒకవేళ నన్నయ్య వాడివుండినా మనకు మొండిగానే ఉంటుంది. (ఆధునిక కవులు చాలామంది 'గుండెల్లో నిండిన ప్రేమామృతాన్ని' తరచు వర్ణిస్తున్నారు. ఆ మాటలు విన్నప్పుడెల్లా నాకు పెళ్ళిళ్ళలో గాడిపొయ్యిమీది గంగాళాలు - కాగుతున్న పులును జ్ఞాపకమొస్తవి. ఉమించండి!) కవిత్వంలోని లాలిత్య మక్కడ దెబ్బ తింటుంది. 'చిలుకతల్లి సొగసువాకలు....కలకలై తేనెలా చినుకులు గలవ రించాయి' అంటాము. అక్కడ గలవరించాయి అనడంకన్నా జలవరించాయి

అంటే సొగసేమో—ఇట్లే మరొకటి—వీరికి 'బల్లి అడుకుకొన్నట్లు' అనడం నచ్చిన ఉపమానాల్లో ఒకటి. వరలక్ష్మీ త్రిశతిలో భార్య పోయిన తర్వాత పిల్లలసంగతి తడవుతూ వారు 'నాదు ఎడదలో బల్లుల ట్లడుకుకొన్నారు' అని ఎంతో ఖాచిత్యంతో వ్రాస్తారు. గోడ నిర్జీవమైనది. దాన్ని ఆధారం చేసుకొని బల్లులు ప్రాకులాడుతవి. అలాగే ఈయనా భార్యవియోగంతో నిర్జీవుడు. రచన అక్కడ చాలా బాగుంది.

అదే శృంగారవీధిలో 'భుజమ్మును వంచి మెల్లపల్లొత్తవ నిన్ను నా ఎడద నొత్తిన బల్లి విధాన నీతలన్ గ్రుత్తువుగాని టోమ్ముపయి గూర్చవ నీవు ననున్ గవుంగిటన్' అంటాడు — కుమారాభ్యుదయంలో వల్లి 'సెజ్జపయి నొత్తిలి మంచము పట్టె బల్లి నానూనిశయించ' నంటాడు. ఇవి మొదట వాడినంత ఉచితంగా లేవు. అయినా ఊద్రమైన బల్లితో ఉపమాన మేమిటనిపిస్తుంది నాకు—ఒప్పో తప్పో నాకు తెలియదు! శశిదూతంలో 'పెను నెడబాటుటగ్గికిః దపించిననాతుల పాలిటన్ సుదర్శన మవు' అనడంలో ఒడ్డారపు నాకొడుకులు పద్యంలోని అశ్లిలతా దోషానికి సన్నిహితమైన దోషం కనిపిస్తుంది. ఇట్లాటివి సత్కవి పరిహరించడం మంచిది.

ఇలాగే హేమంతాన్ని వర్ణిస్తూ చక్కని కవితాచిత్రణ చేస్తూ అమాంతంగా దానినంతా భగ్నం చేసేలాగున - పాలలో నిమ్మరసం పిండినట్లు చెరిచి వేసే భావాన్ని మధ్య ప్రవేశపెట్టినాడు. ఆ పద్యం చదివినప్పుడెల్లా భావనలో నున్న అసౌచిత్యపు ఎగుడు దిగుడులకు నా మనస్సు ఊళిస్తుంది.

“ఆగామి శిశిరభయంబుచే జమిలి దు

ప్పట కప్పకొనెనేమొ ప్రకృతికాంత

వేరెవినంబు విత్తై కుబుసం బూడ్చి

నదియేమొ మిన్నను నల్లత్రాచు — అని

గురుదార గమనాఘకుటిలతలోబుచ్చి

నుసీరాలునేమొ చందురుని బిళ్ళ”

అన్నాడు. ఎంత అసందర్భంగా వుందో చూడండి. ఇవి అనంతమైన శిల్పాన్ని పాటించే ఆ మహాకవి కెందుకు తోచవో—కాక.—నాకు తెలియని వేరే వింతభావ మేమైనా అందులో వున్నదో! — నేను చెప్పలేను. మరొక్కటి మాత్రం ఉదాహరించి నా ఉపన్యాసం ముగిస్తాను. ఝాన్సీరాణిలో—‘పంజర నిబద్ధము వ్యాఘ్రము’ అంటాడు కవి. ‘బోనునపడ్డ మత్తహరి పోలిక’ అంటాడు

కంకంటి పాపరాజు. ఈయనకూడా తెనుగుదనం కాపాడడానికి 'బోను' శబ్దం వాడరాదా అనిపిస్తుంది నాకు. జంతువులకీ 'పంజరాన్ని' కట్టడం సంస్కృత మర్యాదయితే కావచ్చు కాని—తెనుగు మర్యాదమాత్రం కాదనుకొంటాను.

చివరిమాట : ఇంకా నాకు తెలియని వీరి ఖండకృతులెన్ని వున్నవో. నాకు తెలిసిన వానినిగూర్చి నాకు తెలిసినంతమాత్రంగా ఈ విమర్శ వ్రాశాను. వీరి రిటీవల సంస్కృతంలో ఒక శతకం వ్రాస్తున్నట్లు విన్నాను. అది నాకు లభ్యం కాలేదు. నిన్ననే మిత్రులవల్ల విన్నాను, వీరి వేణుగోపాల శతకం ఇటీవల 'నవభారతి' పత్రికలో పడుతున్నట్లు. నేనా పత్రికలు చూడలేదు. కాబట్టి ఆ లోట్లు తర్వాత ఎప్పుడైనా తీరికగా తీర్చుకోవడానికి యత్నిస్తాను. ప్రస్తుతానికింటే. కాని తుదికి వీరి యీ లఘుకృతుల నంకితము గొన్న చెద్దలనుకూడ ఒక సారి స్మరింపవలసి వున్నది. కామించి పతిత్వం వహించినవారు శ్రీమదాచార్య రఘునాథ చక్రవర్తిగారు. శృంగారవీధికి వీరు పతులయ్యారు. ఇక రెండవవారు తమకు తెలియకుండానే మామగారు వెదకికొంటూ వచ్చి కావ్యకన్నె నర్పించితే అంగీకరించి సాత్త్వికంగా 'ఆంధ్రప్రశస్తి'ని ఏలుకొన్నవారు శ్రీమల్లంపల్లివారు. మూడవవారు - తనకొంటు నాకుమారుడు, గాంగేయునివలె ఈ కవిరాజు బిడ్డను 'ఝాన్సీరాణి' వర్ధించి పరిగ్రహింపచేయగా పై నుండి చల్లగా పుచ్చుకొన్నవారు కీ. శే. ధర్మవరపు వెంకటసుబ్బయ్యగారు. నాలుగవవారు ఋతుకన్నె వలచి పైబడగా చటుక్కున దాని ముచ్చట దీరిచినారు రసికవర్యులు శ్రీ కట్టమంచివారు. ఇలాగే శ్రీ గోపాలరెడ్డి ప్రభృతుల వెందరినో ప్రతిభా వంతులైన అల్లుళ్ళను కూడగట్టుకొన్న ఉదారులు కవిసమ్రాట్ శ్రీ విశ్వనాథ సత్యనారాయణగారి కవితా సంసారం కలకాలం నిత్యకళ్యాణంగా వర్ధిల్లాలని భగవంతుని ప్రార్థిస్తున్నాను—

వారి మాటల్లోనే

“పలు పలుకులేల కవితా

లలితాంగికి గొప్పలో సలంకరణమ్ముల్

కలిపించిరి లేజాజుల

దెలిమల్లెల తావిపెల్లు దిక్కులు నిండఁ.”



# తెలుగు కన్నడ భాషలకు ఏకలిపి అవశ్యకత

— శ్రీ విద్వాన్ కె. సుబ్బరామప్ప, ఎం.ఏ., బి.ఇడి.

భాషలకు ఏకలిపిని రూపొందించేవిషయాన్ని గూర్చి మొదట డాక్టర్ రాజేంద్రప్రసాద్ గారు సూచనచేశారు. వారు అన్ని భాషలకూ నాగరలిపి వుంటే బాగుంటుందన్నారు. తర్వాత ఆచార్య వినోబాభావేగారు దక్షిణ హిందూదేశంలో పర్యటన చేసే సందర్భంలో తెలుగు-కన్నడ భాషల పోలికలను చూచి రెంటికీ ఒకే లిపి చేసుకుంటే బాగుంటుందన్నారు. డాక్టర్. బి. గోపాలరెడ్డిగారు, ఆంధ్ర ముఖ్యమంత్రిగా వుండినప్పుడు బెంగళూరిలో ఒక సభలో ఉపన్యసిస్తూ తెలుగు కన్నడభాషలకు ఏకలిపిని సూచనచేశారు. అప్పటి మైసూరు ముఖ్యమంత్రి శ్రీ కె. హనుమంతయ్యగారు కూడా దీన్ని స్వాగతించారు. ఇటీవల డాక్టర్ గోపాలరెడ్డిగారిని బెంగళూరిలోని కన్నడ సాహిత్య అకాడమీవారు సత్కరించి నప్పుడు ఆ సభలో ఉపన్యసిస్తూ తెలుగు కన్నడ భాషలకు ఏకలిపిని రూపొందించడం అఖిల భారతభాషలకు ఏకలిపిని రూపొందించడానికి నాంది కాగలదని చెప్పారు.

ఈ ఏకలిపిని రూపొందించే విషయంలో నేనూ ఆలోచిస్తూ వచ్చాను. మైసూరు విశ్వవిద్యాలయంలో నేను కన్నడసాహిత్య బి. ఏ., ఆనర్సు విద్యార్థులకు తెలుగును మైనర్ సబ్జెక్టుగా బోధిస్తున్నాను. వారికి అక్షరాలతో మొదలుపెట్టి కన్నడభాష మూలంగా తెలుగుభాషాసాహిత్యాలను పరిచయం చేస్తున్నాను. అప్పట్లో యీ రెండు భాషలకు లిపులకూ సాహిత్యాలకూ వుండే సంబంధాలను వివరిస్తూ వచ్చేటప్పుడు ఈ రెండింటికీ ఒకేలిపి యెందుకు సాధ్యంకాకూడదని అక్కడక్కడా సభల్లో వుపన్యసిస్తూ వచ్చాను. చాలవఱకు వివరించాను. ఇక్కడి విద్యార్థులకు చెప్పాను. చూపించినాను రూపొందించే విధానాన్ని.

1958 జనవరి నెలలో బెంగళూరిలో జరిగిన అఖిల కర్ణాటక సాహిత్య సమ్మేళనంలో నేను కన్నడ తెలుగు సాహిత్యాల పరస్పర బాంధవ్యాన్ని వివరించి రెండింటికీ ఏకలిపిని సూచించాను. సుప్రసిద్ధ కన్నడ కవియైన శ్రీ ద. రా. బేంద్రె వంటి వారు దీనిని పుష్టికరించినారు. సాహిత్య సమ్మేళనంవారు ఏకగ్రీవంగా రెండు భాషలకూ ఏకలిపిని రూపొందించే విషయాన్ని తీర్మానరూపంగా ఆమోదించారు. పిమ్మట నేను 1958 ఫిబ్రవరిలో అనంతపురంలో జరిగిన ఆంధ్రరాష్ట్ర పండిత

పరిషత్తులో యిదే విషయమై ఉపన్యసించిన పిమ్మట పండితపరిషత్తువారు కూడ కన్నడ సాహిత్య సమ్మేళనంవారి తీర్మానాన్ని స్వాగతిస్తూ తాము దీనికి సహకారం యిస్తామని ఒక తీర్మానాన్ని ఆమోదించినారు—‘ఆంధ్రప్రభ’ ‘గోల్కొండపత్రిక’లు సంపాదకీయ వ్యాసాలు వ్రాసి ఏకలిపిని రూపొందించడాన్ని బలపఱచినాయి.

ఏకలిపిని రూపొందించేది ఎలాగా అనే విషయాన్ని యిక్కడ మనవి చేస్తాను. అంతకుముందు—తెలుగువారికి కన్నడిగులకూ అనాదిగా వుంటూవచ్చిన సంబంధాలను వివరిస్తాను.

కన్నడభాషలో 9వ శతాబ్దాన మొదట గ్రంథం వ్రాసిన నృపతుంగుడు తన గ్రంథం ‘కవిరాజ మార్గం’ లో కన్నడదేశ విస్తారాన్ని ప్రస్తావించి ‘కావేరి ఇంద గోదావరి వరిం’ (కావేరి నుండి గోదావరి వరకూ) అన్నాడు. దీన్నిబట్టి చూస్తే 9వ శతాబ్దంనాటికి గోదావరితీరంవాకా కన్నడ భాషకూడా వాడుకలోనుండినట్లు స్పష్టమవుతుంది. 9వ శతాబ్దంనాటికే కన్నడిగులు కావ్యాలను వ్రాసినట్లు వారికి నిర్దుష్టమైన వాఙ్మయం యేర్పడినట్లు ఆధారాలున్నాయి. తెలుగువారికి తొలికావ్యం నన్నయ భారతంతో ఆరంభమైంది (1030 A. D.). అంతకుముందు తెలుగువారు ‘కానట వీసచే చదివి గాథలు శ్రవ్యతూ’ వుండినట్లు తోస్తుంది. చాళుక్యరాజైన రాజరాజనరేంద్రుడే తెలుగుభారతానికి పోషకుడైనాడు. చాళుక్యులు కన్నడిగుల సంబంధీకులని డా. నేలటూరి వేంకటరమణయ్యగారు రన్నారు (చూ. “భారతి” దిశంబరు 1948). తెలుగువారి లిపిని కన్నడిగుల లిపిని చూస్తే రెంటికీ విపరీతమైన పోలిక లున్నాయి. మల్లంపల్లి సోమశేఖరశర్మగారు 250 ఏండ్లక్రితం రెండు లిపులూ ఒకటిగానే వుండేవని మొన్న లిపిసంస్కరణ సంఘంలో అధ్యక్షపీఠం నుండే మాట్లాడుతూ అన్నారు.

తెలుగువారు కన్నడిగుల సాహిత్యంనుండిన్నీ, కన్నడిగులు తెలుగువారి సాహిత్యంనుండిన్నీ పరస్పరం స్ఫూర్తిని పొందినారు. నన్నయ రచించిన తెలుగు భారతంలో పంపభారతం పోకడ లున్నాయి. ఇందుకు మనకు దొరికే నిదర్శనం యేమిటంటే కన్నడకవి యైన నారాయణభట్టు సహాయాన్ని మన నన్నయ పొంద డమే. భారతరచనలో యీతని సహాయం యింతింతకాదు. మాహా గొప్పది, ‘పాయక పాకశాసనికి భారత మొర రణంబునందు నారాయణుని’ వంటిది. దీనినిబట్టి చూస్తే ఆవరకే నూరేండ్లుగా ప్రసిద్ధికి వచ్చిన వల్లిమచాళుక్యుల పోషణ క్రింద తయారైన కన్నడ పంపభారతాన్ని బాగా చదివి మన నన్నయకు చెప్పి వుంటాడు. ఇంతకూ పంపకవి వేంగిపట్టునుండి కన్నడదేశానికిపోయిన ఆంధ్రుడే.

పాల్కురికి సోమనాథుని బసవపురాణాన్ని 14వ శతాబ్దంలో కన్నడభాషలోనికి భీమకవి పరివర్తనం చేశాడు షట్పదీవృత్తంలో. ప్రాసభూషణ పెమ్మిశెట్టి (16వ శతాబ్దం) పాల్కురికి సోమనాథుని పండితారాధ్యచరిత్రలోని గురుభక్తి యాంధారు చరిత్రను షట్పదులలో కన్నడీకరించినాడు. తెలుగున పిడువర్తి బసవన కన్నడ ప్రసిద్ధకవియైన చామరుసుని 'ప్రభులింగలిల'ను (అల్లమప్రభు కథ) వ్రాసినాడు. విజయనగరాదీశ్వరుడైన బుక్కప్రభుని ఆస్థానంలో తెలుగుకవి నాచన సోము డుండినాడు. కన్నడనమ్రూట్ ప్రౌఢదేవరాయని ఆస్థానంలో మన కవిసార్వభౌముడైన శ్రీనాథునికి ముత్యాలమంటపంలో కనకాభిషేకం జరిగింది.

కృష్ణదేవరాయని కాలంలో తెలుగు-కన్నడముల పొత్తు బాగా కలిసిమెలిసి పోయింది. కన్నడంలో కుమారవ్యాసుడు వ్రాయక విడిచిన కడపటి ఎనిమిదిపర్వాల భారతాన్ని తిమ్మణ్ణకవి వ్రాసి కృష్ణదేవరాయనికి అంకితం చేశాడు. కృష్ణదేవరాయని ఆజ్ఞపేరకు యీతడు తిక్కన సోమయాజి వ్రాసిన అదే పర్వాలను చూచి వ్రాసినాడు. మన ముక్కు తిమ్మన వ్రాసిన పారిజాతాపహరణ కావ్యానికి చక్కని స్ఫూర్తి 13వ శతాబ్దంలో రుద్రభట్టు అనే కన్నడకవి వ్రాసిన 'జగన్నాథవిజయం'లో లభించింది. ఈ సంగతి మన తిమ్మన యెక్కడా తన కావ్యంలో చెప్పకోలేదు కాని పరిశోధనలవలన యిప్పుడు తేలింది. రుద్రభట్టు 209 పద్యాలలో వ్రాసిన కృష్ణ పారిజాతకథలు ముక్కు తిమ్మన పెంచి 500 పద్యాలకు పైగా గల ప్రబంధంగా వ్రాసినాడు. మన అల్లసాని పెద్దన్న ఆకువుగా చెప్పిన 'నిరుపహతి స్థలంబు' అనే పద్యానికి సరియైన నకలు పెద్దనకంటే 300 ఏండ్లక్రితం కన్నడకవి మల్లిఖార్జునుడు కూర్చిన 'సూక్తి సుధార్ణవం' గ్రంథంలో అదే పదాలతో ఆరంభమవుతుంది. 'నిరుపహతి స్థలం' అని.

ఆంధ్ర వాఙ్మయంలోని మొదటి తెలుగు పదన గ్రంథం మైసూరులోనే ఉదయించింది. అదే పదన భారతం. 1720 లో మైసూరును ఏలిన చిక్కదేవరాయని దశవాయి కళలే వీరరాజు దానిని వ్రాసింది. మైసూరు రాజుల్లో ఒకడైన కంఠీరవ నరసరాజు తెలుగులో యక్షగానాలు వ్రాసినాడని వాని వ్రాత ప్రతులు మద్రాసు ఓరియంటల్ లైబ్రరీలో వున్నాయని నిడవంటి వేంకటరావుగారు వ్రాశారు. ముమ్మడి కృష్ణదేవరాయల ఆస్థానకవిగా వుండిన కుందలకుర్కి చంద్రకవి అనే తెలుగుకవి 'కృష్ణభూపాలీయం' అనే పద్యకావ్యం వ్రాసినాడు. శ్రీ రాళ్లపల్లి అనంత కృష్ణశర్మగారు దీనికి పీఠిక వ్రాసినారు. అచ్చయింది. నన్నయ భట్టు వ్రాసిన 'ఆంధ్ర శబ్ద చింతామణి'కి తెలుగు భాషాంతరీకరణమిది. మన

వేమన, కన్నడిగుల సర్వజ్ఞ ఈ యిరువురూ సమకాలీనులని అంటారు. వీరిరువురికి సంవాదం జరిగినట్టు అచ్చయిన ఒక పుస్తకం మైసూరు ఓరియంటల్ లైబ్రరీలో వుంది. ఈ పై ఉదాహరణాలనుండి తెలుగు కన్నడిగులకు మిక్కిలి సన్నిహితత్వం వుంటూవచ్చిందని తెలుస్తుంది.

ఇటీవల ఆంధ్ర ముఖ్యమంత్రి శ్రీ నీలం సంజీవరెడ్డిగారు హైదరాబాద్ లో 12 వ, రాష్ట్రేతర కన్నడిగుల మహాసభను ప్రారంభిస్తూ తెలుగు కన్నడ భాషలకు ఏకలిపిని స్వాగతిస్తూ ఉపన్యసించారు. ఆ సమ్మేళనంవారు యీ రెండు భాషలకూ ఏకలిపిని రూపొందించవలెనని కోరుతూ ఒక తీర్మానాన్ని ఆమోదించినారు. అదే మహాసభలో ఉపన్యసించిన కేంద్ర మంత్రి బి. ఎన్. దాతార్ గారు కూడా ఏకలిపి విధానాన్ని ఒప్పుకున్నారు. మైసూరు ముఖ్యమంత్రి శ్రీ బి. డి. జత్తిగారున్ను, ఆర్థిక మంత్రి శ్రీ టి. మరియప్పగారున్ను ఏకలిపి వుండడం మంచిదని ఒప్పుకుని సభలలో చెప్పారు. ఆంధ్ర ప్రభుత్వంవారు ఈ విధానాన్ని ఒప్పుకుని తెలుగు లిపి సంస్కరణ సంఘం ఈ రెండు భాషలకూ ఏకలిపిని రూపొందించే విషయాన్ని పరిశీలించవచ్చని ఆదేశించింది.

ఇప్పుడు ఈ రెండు భాషల లిపులకు వుండే పోలికలను, సంస్కరణ విధానాన్ని సూచిస్తాను :

అచ్చలు కన్నడం : అ ఆ ఇ ఈ టు లూ యు యూ ఎ ఏ ఐ  
ఒ ఓ ఔ అం అః.

తెలుగు : అ ఆ ఇ ఈ ఉ ఊ ఋ బూ ౠ ౡ ఎ ఏ ఐ  
ఒ ఓ ఔ అం అః.

వ్యత్యాసం : టు (ఉ) యు (ఋ)

హల్లులు కన్నడం : క ఖ గ ఘ ఙ  
చ ఛ జ ఝ ఞ  
ట ఠ డ ఢ ణ  
త థ ద ధ న  
స ష బ భ మ  
య ర ల శ వ త ష స హ క్ష

అ	ఆ	ఇ	ఈ	ఊ	ఋ
ఎ	ఒ	ఓ	ఔ	అ	ఇ
బ	భ	మ	య	ర	ల
వ	ష	స	హ	క	ఖ
గ	ఘ	ఙ	చ	ఛ	జ
ట	ఠ	డ	ణ	త	థ
ద	ధ	న	ప	ఫ	బ
భ	మ	య	ర	ల	వ
ష	స	హ	క	ఖ	గ
ఘ	ఙ	చ	ఛ	జ	ట
ఠ	డ	ణ	త	థ	ద
ధ	న	ప	ఫ	బ	భ
మ	య	ర	ల	వ	ష
స	హ	క	ఖ	గ	ఘ
ఙ	చ	ఛ	జ	ట	ఠ
డ	ణ	త	థ	ద	ధ
న	ప	ఫ	బ	భ	మ
య	ర	ల	వ	ష	స
హ	క	ఖ	గ	ఘ	ఙ
చ	ఛ	జ	ట	ఠ	డ
ఞ	ణ	త	థ	ద	ధ
ణ	త	థ	ద	ధ	న
త	థ	ద	ధ	న	ప
థ	ద	ధ	న	ప	ఫ

వ్యూత్పానం (కొద్దిగా) : క (క) జ (చ) త (త) య (హ)

సంస్కరించుకుంటే

ఏకలిపి ఈరీతిగా వుంటుంది.\*

అమ్మలు : ఆ ఆరే ఇ ఇరే లు (ఉ) లూ (‘ఋ’కు బదులు)  
 ృరే ఎ ఎరే ఐ ఒ ఒరే ఔ ఆం ఆః.

‘ఓ’ గుర్తు ఉపయోగించుకుని ఆరు అక్షరాలను తగ్గించుకోవచ్చు. ఈ దీర్ఘపు చిహ్నాన్ని సర్వత్రా ఉపయోగించుకోవచ్చు. హల్లులకు కూడా, ‘ృ’ పదాదిలో వుండే ‘ఋ’ ఉచ్చారణగా తీసుకోవాలి. ఉదా: ృణము, ృతువు, ఇలాంటి పదాలు రెండు భాషలవారికీ చాలా తక్కువ.

తెలుగువారి 'ఉ' కంటే కన్నడంవారి 'ఊ' చేయి ఎక్తకుండా సులభంగా వ్రాయవచ్చు అని నా సూచన. మిగతా అన్ని అక్షరాలూ సమానమే.

[illegible]

వివరణ : కన్నడ పు పు పు గు

ఇవి సులభంగా చేయి యెత్తకుండా వ్రాయవచ్చు. సౌలభ్య దృష్ట్యా ఇది మేలని నా ఊహ. తెలుగువారు ప ప న వీనిని వ్రాసేటప్పుడు చేయి ఎ తి తల

\* ఇది సూచనమాత్రంగా తీసుకోవాలి. సౌలభ్య దృష్ట్యా అనుకూలమైన మాధ్యమ చేసుకోవచ్చు.



కట్టు యివ్వాలి లేదా వ, న యివి వ్రాసి నెత్తిపైన చుక్కగాని గీటుగాని గీయాలి. చాలామంది యిలా చేస్తున్నారు వ్రాతల్లో.

ఇక వత్తక్షరాలను సంయుక్తక్షరాలను మనం ఉచ్చారణ చేస్తూ వున్నట్టే వ్రాస్తే సరిపోతుంది, అచ్చు తప్పులు చాలా తప్పుతవి. వత్తులు సాధారణంగా అచ్చులో ముఖ్యంగా వార్తా పత్రికల్లో అంటడంలేనిది మనం చూస్తూన్నాము. ఇవి చూడండి.

ఉదా : అశ్వ (అశ్వ) అల్ప (అల్ప) అక్ష (అక్ష) అయ్య (అయ్య) మొ॥ ఈవిధానం దైపు యంత్రాలకు, ముద్రణ యంత్రాలకు అనుకూలం.

గుణితాల గుర్తులు :

or ✓	అ		ఎ
✓	ఆ	కి	ఏ
రి	ఇ	ల్	ఐ
రి	ఈ		అం
ం	ఉ		అః
ం	ఊ		
ం	ఋ		
ం	ౠ		

—ఇవన్నీ అక్షరాల కుడిప్రక్కన వస్తాయి.

పైవి వివరించినవన్నీ కేవలం సూచనలు. వీనిలో అనుకూలమైన మార్పులను సౌలభ్యదృష్ట్యా అనేకం చేసుకోవచ్చు. వీనిపై సలహాలు లిపి సంస్కరణ సంఘానికి పంపించవచ్చు.



# ఏ కాంకిక

శ్రీ చంద్రమౌళి

— పాతలు —

కళాధర్ : కళాశాల విద్యార్థి ; కళారాధకుడు

శాస్త్రి }  
మురళి } : కళాధర్ స్నేహితులు  
రంగడు }

రామారావు : కళాధర్ తండ్రిగారు ; లఙ్కాధికారి

కనకయ్య : రామారావుగారి ఇంటి నౌకరు

డాక్టర్ :

ఇంటి ఓనరు :

(కాలం : వర్తమానం)

[తెరలేస్తుంది - మధ్యరకం ఇంటిలోని ఒక గది. ఒక మూలగా టేబుల్. దానిమీద కొన్ని నాటక పుస్తకాలు, “కళారాధన నాట్య మండలి” అని వ్రాయబడిన, దుమ్ముతో కూడుకున్న బోర్డు ఉంటవి. గది మధ్యలో వేరొక టేబులు, ప్రక్కనే ఒక వాలు కుర్చీ. ఒక బెంచి, రెండు కుర్చీలు అమర్చబడి ఉంటవి. గోడ ప్రక్కగా కొన్ని ప్రక్క చుట్టలు, రెండు మూడు ట్రంకులు. గోడలకు క్యాలెండర్లు, నటుల చిత్రపటాలు, ఒక మూలగా మంచినీటి కూడా, గ్లాసు. వీలైతే హార్ మోనియం, తస్లా వంటి ఇన్ స్ట్రుమెంటులు చూపవచ్చును.

శాస్త్రి ఏదో ఒక నాటక పుస్తకం చూస్తూ ఉంటాడు. మురళి కుర్చీలో, రంగడు టేబులు మీద కూర్చొని ఉంటాడు. మురళి కాళ్ళు టేబులుమీద ఉంచి దీర్ఘంగా ఆలోచనలో పడి అప్పుడప్పుడూ, రంగడి వైపు చూస్తాడు. రంగడు చేతిగోళ్ళు కొరుక్కుంటూ మురళి వైపు అమాయకంగా చూస్తూ ఉంటాడు.]

(వాతావరణం నిశ్శబ్దంగా ఉంటుంది)

మురళి : (కుర్చీలోంచి లేచి కూడాలోని నీరు రెండు గ్లాసులు త్రాగి తిరిగి యధావ్రతారం కూర్చుని జేబులు తడుముకుంటాడు. పెదెం విటివి, మెల్లిగా రంగణ్ణి తట్టి ‘వీడి’ కావాలని ఏలతో వైగ చేస్తాడు.)

రంగడు : (తన జేబులు తడుముకుంటూ) నీ అదృష్టం : (అంటూ శాజుమహల్ వీడి కట్ట కాగితాన్ని బైటికి తీసి. ఆ కాగితానికి రెండు వీడీలు అంటుకొని ఉన్నా ఒక్కచే ఉన్నట్లుగా వదించి) అరే! ఒక్కచే ఉంది థాయ్ : Sorry! (అని ఒక వీడీని తన నోట్లో పెట్టుకొని, ఓడీతో సహా కాగితాన్ని నలిపినట్లు వదించి ఒక మూలకు గుర్తుగా విసిరేస్తాడు.)

ముర : ఊ! (లేచిపోయి మూలనపడిన కాగితాన్ని తీసి, అందులోని వీడీని తీసి రంగడి వైపు విజయంగా చూస్తాడు.)

రంగ : (దెబ్బతిని) అరే! అందులో ఇంకొక వీడీ ఉందా : నేను చూడలేదు సుమీ :

నేను చూడలేదునుమీ : .... సరే పోనీలే....

ఏదీ కొంచెం ఫైర్ యిలా పడేయ్ :

మర : అదీ ఏ జేబులో ఉందో చూడు :

రంగ : లేదుబాబు : ఉంటే నీ కెప్పుడన్నా

కాదన్నాన చెప్పు :

మర : అబ్బే : లేదులే : ఉన్నప్పుడు తప్పితే

ఇక ఎప్పుడన్నా కాదంటావా మిత్రమా :

వెధవది....బీడీ....

రంగ : Sorry brother ! రాజీ : సరేనా !

మర : (నవ్వుతూ) ఆఁ : అలా రా దారికి :

(జేబులోనుంచి ఒక అగ్గిపుల్లను తీసి,

లేచి మూలగా పడున్న ఖాళీపెట్టె తెచ్చి

అగ్గిపుల్ల గీసి వెలిగించి ఇద్దరూ బీడీలు

కాలుస్తారు)

రంగ : (నిట్టూరుస్తూ) బీడీలకి గూడా లాటరీ

అయిపోయిందిగదరా నీ పాసుకాల :

మర : మనంగాని ఇంకా ఇక్కడే ఉంటే

బీడీలకు గాదు లాటరీ : ముందు మన

ఒంటిమీద గుడ్లలకి వెయ్యాలి వేలం....

లేకుంటే నే చెపితే విన్నావుర :

రంగ : కళాధర్ కు మనం చెప్పకుండా చెయ్య

కుండా వెళ్ళిపోతే బాగుంటుందా : వ్వు :

నాకేమంత నచ్చలేదబ్బా :

మర : అవునూ, ఇప్పుడు మనం అలా వెళ్ళి

పోతేమాత్రం వచ్చే నష్టమేమిటి : కావా

లంటే తర్వాత వద్దాం :

శాస్త్రి : ఇప్పుడేం కష్టం వచ్చింది వెళ్ళిపోవ

టానికి :

మర : అది మా ఇష్టం : మనస్సు బాగు

లేదు-వెళ్ళిపోతున్నాం :

శాస్త్రి : అవును-బాగుండదు-నిజమే. 'కప్పలు'

నాటకంలో ఊరికే ప్రవేశపెట్టారా అత్రేయ

గారు భద్రయ్యను, సాంబశివాన్ని :

మర : అంటే మే చలాంటి వాళ్ళమనా నీ

అభిప్రాయం :

శాస్త్రి : వేరే అభిప్రాయం దేనికి : ప్రత్య

క్షంగా కనిపిస్తుంటేను :

మర : ఏమిటి కనిపించేది నీ ముఖం :

శాస్త్రి : అదే : నీ చాష్టలు.

మర : మాటలు తిన్నగా రానీయ్ మిష్టర్ :

రంగ : అబ్బిబ్బి : ఊరుకోండయ్యా

స్వాములూ : మరి నాటకంలోలాగా

క్రైమాక్స్ వెళ్ళిపోతే ఎలా : ....ఒకదారికి

తీసుకరండి :

శాస్త్రి : కాకుంటే నువ్వే చెప్పు రంగం : కళా

ధర్ గారు ఊరికెళ్ళి వారమయిందా :

ఇంతవరకూ ఆయన జాడా, మనకు తెలి

యదు. ఆయన లేకుండా చూచి మీ రిలా

వెళ్ళిపోవటం ఏమన్నా ధర్మంగా ఉందా :

రంగ : లేదు....

మర : ఏమిటి 'లేదు' : నీ తలకాయ్ :

రంగ : అదిగాదురా....

మర : ఏదీగాదు. నువ్వు ఊరికి వస్తానంటావా

లేకపోతే ఇక్కడే ఉండి అయ్యరుగాడి

చేత, బీడిబుకోడిచేత దండకాలు చది

వించుకుంటావా : తేల్చు.

శాస్త్రి : అవును, వాళ్ళకదరికీ డబ్బివ్వటం

నువ్వేగదూ : పాపం :

మర : ఇవ్వనీ ఇవ్వకపోనీ .... అనలంతెం

దుకు, రంగా : వస్తావా రావా :

రంగ : మరి....మరి....అంతగట్టిగా అంటే....

సరే....పోయి వెంటనే వచ్చేద్దాం పా :

మర : సరే....వక్కచుట్టలూ అవీ సద్దు.

ఊఁ :

(ఇద్దరూ గుడ్లలు సద్దుకుంటుంటారు)

శాస్త్రి : ఇదుగో రంగం : ఆఖరిసారిగా

బ్రతిమలాడుకుంటున్నా : మీ రిలా వెళ్ళి



పోతే కళాధర్మగారికి మనం ద్రోహం చేసినవాళ్ళం అవుతాం చూడండి....తన చదువు పాడుచేసుకొని, తండ్రి గారి మాటలు గూడా లక్ష్యపెట్టక మన ఈ నాట్యమండలిని స్థాపించారు. వారు ఏ ఆశయ సాధనకు ఇంతగా కృషి చేస్తున్నారో, ఆర్థిస్తులమని చెప్పకొనే మనం గూడా ఆ ఆశయం కొరకే పాటుబడతామనుకున్నారు. మనల్ని తీసుకొచ్చారు! ఇంతకాలం నుంచీ మనకు ఏ కొరత లేకుండా చూశారు: ఏమీ తెలియని మన చేత ఎన్నో నాటక లాడించారు. ఈనాడు మనమూ రంగుపూసుకొని నిలబడ గలిగే శక్తిని వారు ప్రసాదించారు. అటువంటి కళాధర్మగారు స్వార్థంలేని కళారాధకుడే! వారి కిదేనా మనం చూపే కృతజ్ఞత: మీరే ఆలోచించండి!

ముర: (నర్దుకోవటం అయిపోయింది) ఆ! అయిపోయిందా నీ ఉపన్యాసం!

రంగ: నువ్వుడుకోరా మురళీ! నిజంగా.... ఇది....

ముర: అబద్ధం అని ఎవ్వరన్నారోయ్!

రంగ: అదిగాదురా! కనీసం రేపు నాటకాని కన్నా ఉందామని.

ముర: ఆఁ, ఆ నాటకానికన్నా ముందు ఈ యింటాయన విలన్ పోజులుకు తట్టుకొనే రియాక్షన్ నేర్చుకోవాలని మనం...రారా.. అంతగా అయితే నాటకానికి అందుకోవచ్చులే. ఊఁ కదులూ?

రంగ: సరే నీయిష్టం....వస్తామండీ శాస్త్రి గారు.

శాస్త్రి: మంచిది, పోయిరండి. చెప్పవలసినదేదో చెప్పాను. తర్వాత మీ ఇష్టం.

రంగ: అబ్బే! తప్పక వచ్చేస్తారెండి!

ముర: ఇదుగో రంగం! నువ్వు నేరుగా ఈ గొందిన్నే రిక్లాలోపడిపో! ఆఁ....నేను మన పొట్టి అవతారంగాడి దగ్గరకెళ్ళి చార్జీలకు తెర్ గొట్టొస్తా! జాగ్రత్త!

రంగ: ఏమోనాయనా! మన ఇంటి వీర భద్రుడు ఎక్కడెదురొతాడో. నేను ఒంటి గాణ్ణి.

ముర: ఛ: అసశకునపక్షి: ఊఁ నరువ్!

(ఇద్దరూ వెళ్ళిపోతారు)

శాస్త్రి: (దిగులుగా— వారు పోయినవైపే చూస్తూ ఉండి, వెనక్కువచ్చి కూజాలో నీళ్ళుత్రాగి పుచ్చుకం తీసుకుంటాడు)

కనకయ్య: (ప్రవేశిస్తూ) బాబూ! మా చిన్న బాబుగారుండారా?

శాస్త్రి: (తలవైకెత్తి, కనకయ్యనుచూచి, ఆశ్చర్యంగా) ఆ! కళాధర్మగారు ఇంటిదగ్గర లేరన్నమాట!

కన: (దిగులుగా) అయితే ఇక్కడికి రాలేదా బాబూ!

శాస్త్రి: నువ్వనేది నాకర్థం కావటంలేదు... అంటే....అయన అనలు ఇంటి కెప్పుడొచ్చారు? ఎప్పుడు ఇంటిదగ్గర్నుంచి బయలుదేరారు?

కక: వారం కిరం వచ్చినారు బాబూ! నిన్నటి రాతా ఇంటికాజ్ఞే ఉండారు. అక్కణ్ణించి ఈడకేమన్నా వచ్చారేమో చూసినమ్మని పెద్ద బాబుగారు నన్నంపారు బాబూ!

శాస్త్రి: అయితే ఎక్కడి కెళ్ళుంటారంటావ్! కన: నా కెట్టా తెలుస్తది బాబూ! నా బాబేమై పోయాడో!... ఎదవది.... పెదబాబుగారు పుటుక్కున కోప్పడ్డారు. ఇప్పుడేమో దిగులు వడుతుంటిరి! అస లెందుకొచ్చిన క్రమ బాబూ ఇది!

శాస్త్రి: ఆ! పెద్దబాబుగారు కోప్పడ్డారా!

కన: మరే బాబు: చినబాబేమన్నగాని  
దబ్బడిగినారు బాబూ: కానా పెద్ద  
మొత్తంలే. అసలు నీకినాటకా లెందుకు.  
లచ్చనంగా నడువుకోక అని పెద్దబాబుగారు  
రువ్వంత కోపంగానే అన్నారయ్య: ఆ  
మయన.

శాస్త్రి: అసలు ఎంతడిగారు?

కన: యాబై వేలు కావాలంట బాబూ: ఏందో  
నాటకం కట్టించాలంట....

శాస్త్రి: నాటకం కట్టించే దేమిటి....ఓ! నాటక  
రంగస్థలమా.... ఆ! తర్వాత, తర్వాత....

కన: అది లేకుంటే దేశంలో కానా కొరతగా  
ఉందని, నాటకాలు.....ఏందో.....కలా  
కారులు....నస్తుండై అని.....పెద్ద పెద్ద  
మాటలు మాట్లాడేరు బాబూ.....నాకేం  
తెలుస్త్రమ:

శాస్త్రి: (ఒళ్ళంతా పులకరిస్తుంది, కృతజ్ఞతతో  
విండిన చూపుతో హృదయపూర్వంగా  
కళాధర్మగారికి తెలియకుండానే వందనం  
చేస్తారు.)

కన: (శాస్త్రిని చూచి) ఏందో....వస్తా బాబూ.

శాస్త్రి: (శాస్త్రిని చూచి) ఆ....ఆ....అందుకు  
పెద్దబాబుగా రేమన్నరు:

కన: ఆ! ఏముంది బాబూ: నువ్వు కడు  
పున శ్రద్ధబట్టావు. మన వంశం ఎట్లాటిది  
నువ్వుచేనే బజారుపట్టేమిటయ్య, అసలు  
నాకు కొడుకే పుట్టలేదనుకుంటానని పెద్ద  
అయ్యగారన్నారయ్య: అంతే! రెండు  
రోజులు తిండి తిప్పలేకుండా చినబాబు  
గదిలోనుంచి బయటికి రాలేడు. విలిస్తే  
పలకడు, తలుపు తియ్యడు... (కళ్ళనీళ్ళ  
వర్యంతం అవుతుంది, గద్గద స్వరంతో)  
మణిసంతా నీరసించిపోయిందారయ్య:

చిన్నప్పటినుంచి ఈసేతుల్తో ఎత్తిపెంచాను.  
ఏమైపోయాదో నా బాబు:

శాస్త్రి: ఛ: దిగులుపడకు కనకయ్య! వచ్చే  
స్తారులే....అయితే ఒకపనిచెయ్:

కన: ఏందిబాబూ:

శాస్త్రి: నువ్వు తక్షణం పెద్దబాబుదగ్గర తెళ్ళి  
వారితోచెప్పు. బంధువుల దగ్గర కేమన్న  
వెళ్ళారేమో భోనులో మాట్లాడమను.  
నేనూ ఈ చుట్టుపల్ల ప్రయత్నం చేస్తాను.

కన: పెద్దయ్యగారుగూడా వచ్చుందారుబాబూ.  
వార్ని ఈడకే తోడుకొస్తా. తమరే ఆయన  
గారికి అన్ని సంగతులు చెప్పండి.

శాస్త్రి: ఆ! వారుగూడా వచ్చారా: సరే  
నువ్వెళ్ళి వారిని తీసుకురా.

కన: సరే. వస్తానుబాబూ.

శాస్త్రి: మంచిది. త్వరగావెళ్ళు. (కనకయ్య  
వెళ్ళును)

(శాస్త్రి గదంతా సద్దమౌ ఉంటాడు)

(మానీన గడ్డంతో, సంస్కారములేని  
జుట్టుతో మానీన లాల్చి పైజామాతో, ఊన్యం  
లోకి చూస్తూ ప్రవేశిస్తాడు కళాధర్.)

శాస్త్రి: (అళ్ళర్యంగా) ఆ! కళాధర్గారిరా:  
ఎప్పుడొచ్చారు?

కళా: (నిదానంగా, నీరసంగా) ఇప్పుడే వస్తు  
న్నాను. మురళి, రంగూ ఏరీ:

శాస్త్రి: ఇప్పుడేనండీ! ఒక పావుగంట క్రితమే  
ఊరికెళ్ళామని వెళ్ళిపోయారు.

కళా: ఆ! ఊరికెళ్ళిపోయారా: ఎందుకని?

శాస్త్రి: ఏమోనండీ! ఎంత చెప్పినా వినిపిం  
చుకోలేదు. నాటకాని కందుకుంటా  
మన్నారు. హూ! తిన్నింటి వాసాలు లెట్టు  
పేస్తే రకం:

కళా: (దీర్ఘంగా నిట్టూర్చి) వాళ్ళనని ఏం  
ప్రయోజనం....ఈ రోకమే అంత: దీని



కళ్ళకు పొర లద్దపడి వెలుగు చూడలేక  
చీకట్లో దిక్కుతెన్ను కానక చింపి  
లేస్తుంది....అసలు కళాజ్యోతిని చూడలేక  
పోతుం దీ లోకం పాపం; అమాయకపు  
లోకం.

శాస్త్రి : ఏమిటండీ : ఈ రోజు మీ రేదో  
వంతగా మాట్లాడుతున్నారు.

కళా : అవును, వింతే! కాని ఈ వింతఅన్నీ  
సృష్టి మొదలుకొని వస్తున్నే ఉన్నవి.  
అడుగున పడ్డాయి : లేవనెత్తే శక్తి లేదు.  
బలం నన్నిగిలింది: అమృతకలశం తొడి  
కింది : మనస్సంతా కల్లోలమైపోయింది.  
దిక్కు లే ని ఎడారిలా మారింది నా  
బ్రతుకు....

శాస్త్రి : బాధ వడకండి! ఏనాటికైనా మీ  
ఆశయం తప్పక నెరవేరుతుంది. ఈ  
కష్టాలు ఎల్లకాలం ఉంటాయా చెప్పండి!  
కళా : కల్పించుకొనేవిగావీ కష్టాలు. వాటికై  
వచ్చినవీ, గావు. మానవ హృదయాల్లోని  
మాలిన్యం వదలి నూతనావేశం ఏనాడు  
ప్రవేశిస్తుందో ఆనాడే మనకి, దేశానికి  
కమ్ముకున్న చీకటి తెరలు తొలిగిపోయి  
వెలుగుదారులు కనుపిస్తాయి. అంతవరకూ  
దేశానికి లేదు శాంతి :

శాస్త్రి : సత్యం చెప్పారు! కాని అందరూ  
చేతులు కలిపితేనే గదండీ ఏ ఆశయమైనా  
ఫలించేది?

కళా : అవును. అందరూ కలపాలి చేతులు.  
కలిపేందుకు దారి! ప్రజల్లోని అజ్ఞానాన్ని  
నిర్మూలించాలి. అప్పుడే దేశంలో విజ్ఞానం  
వెల్లివిరుస్తుంది. అందుకే అజ్ఞాన నిర్మూల  
నానికి అందుబాటులోనే ఉన్నాయి అభ్యు  
దయ నాటకాలు. దేశం చూడాలి ఆ నాట  
కాలు : హృదయాలు క్రొత్త రసావేశా

లతో నిండాలి. దేశం కళామయంగా  
వెలుగొందాలి.

(శాస్త్రికి ఏమీ అర్థంగాక చూస్తూఉంటాడు)

కాని ఆ నాటకాలు ఆదాలంటే-ఎక్కడ  
ఆదాలి? ఇంతకాలంగా మనం ఎన్నో నాట  
కాలు ఆదాము. ఏ ఒక్కటన్నా విజయ  
వంతంగా ప్రదర్శించామా! లేదు! కారణం?  
రంగస్థలం కొరత... లోకంలో ఎందుకింత  
అవివేకం తాండవం చేస్తుంది....నా తల్లికి  
ద్రోహం జరుగుతూ ఉంటే ఎలా చూస్తూ  
ఉండుకునేది....గులాబీ రేకుల్లాంటి కళాకారు  
లెందరు నలిగిపోయారో ఈ సీతిలేని  
లోకపు రావడికి. (ఆవేశం హెచ్చుతుంది)  
ఇక ఓపికపట్టి లాభంలేదు. నా రక్తంతో నా  
తల్లికి తర్పణం చేస్తాను. (అంటూ ఆయా  
సంతో తూలిపడబోతాడు. శాస్త్రి పట్టుకొని  
వాయికుర్చీలో వదుకోబెటతాడు)

శాస్త్రి : అసలే నీరసంగా ఉన్నారు! ఆవేశ  
వడకండి. బహుశా నాన్నగారు ఈపాటికి  
వస్తూవుంటారు. కొంచెం హుషారుగా  
ఉండండి,

కళా : (తగ్గుస్థాయిలో) ఆ! నాన్నగారొస్తు  
న్నారు! నీ తెలా తెలుసు?

శాస్త్రి : మీరు రాబోయేముందుగానే కనకయ్య  
వచ్చి వెళ్ళాడండీ. మిమ్మల్ని నాన్నగారు  
చూచిరమ్మనారట. వారూ దిగులుతో....

కళా : హూ! దిగులు! ఎవరికి దిగులు!!  
ఎందుకు దిగులు!! (పెద్దగా నవ్వుబోయి  
నవ్వులేక గుండె చేత్తోపట్టుకొని 'అమ్మా,  
అమ్మా' అంటూ కుర్చీలో వెనక్కి-  
వడిపోతాడు)

శాస్త్రి : (గాభరాగా) కళాధర్ గారూ! కళా  
ధర్ గారూ! (పుస్తుకంతో విసురుతుంటాడు)  
(కనకయ్య రామారావు ప్రవేశం)

రామారావు: ఏమయ్యా శాస్త్రి! మీరంతా చేరి....

శాస్త్రి: (రామారావుగారిని చూచి, నైగతో కళాధర్ ను చూపుతాడు దిగులుతో)

రామా: (ఆశ్చర్యంగా కళాధర్ వద్దకొచ్చి చూస్తాడు. మనిషి ఒక్కసారిగా తగ్గి పోతాడు) ఆ!....ఏం జరిగిందయ్యా! ఇక్కడి కెప్పుడొచ్చాడు?

శాస్త్రి: అంతా తర్వాత మాట్లాడుకుందాం. ముందు త్వరగా దాక్టర్ కోసం కబురు చెయ్యండి సార్!

రామా: కనకయ్య!

కనకయ్య: ఆయ్!

రామా: అర్జంటుగా వెళ్ళి దాక్టర్ ను పిలుచుకురా! ఊ: ఇక్కడున్నట్లు రావాలి.

కన: (వెళ్ళును)

రామా: (కళాధర్ ప్రక్కగా కుర్చీలో కూర్చొని దిగులుగా, భయంగా కళాధర్ ను చూస్తూ) నాయనా! కళా!....ఇలా చూడు....ఇదిగో....

కళా: (కళ్ళు తెరవడు, నీరసంగా) ఊ:

రామా: నేను....నాన్నను....ఇటుచూడు కళా, నాయనా!

కళా: (నిద్రానంగా) నాన్న.....నాన్న.....నాన్న!

రామా: (ఆశ్చర్యంగా) ఆ.....అవును బాబూ.....నాన్నని....నేను....ఇటు చూడు బాబూ.

శాస్త్రి: అవునండీ...నాన్నగారొచ్చారు. చూడు (రామారావుతో) ఇక వరవాలేదు రెండి!

రామా: ఎందుకొచ్చిన తిప్పలు బాబూ ఇవి! నీకేం కళ్ళవ: ఏం కొరవచేశానని ఈ ముసలి నాన్న మీద అలిగావ్ నాయనా!

కళా: (మెల్లిగా కళ్ళు తెరిచి రామారావును చూస్తాడు.)

రామా: (అనందంగా) నాయనా! కళా....

(భుజాలు వట్టుకొని లేవతీయబోతాడు.)

కళా: (పిచ్చివానిలా చూస్తూ) అగు! ఎవరు నువ్వు!

రామా: (ఒక్కసారిగా నిర్విణ్ణుడై)

ఏమిటా అలాగంటావ్! నాన్నను బాబూ!

కళా: నాన్న!.....నాకు నాన్నవా?.....ఎవ

రన్నార....నాకు నాన్నా లేడు....ఎవ్వరు

లేరు.....నా కుందల్లా ఒక్క తల్లి.....

అడుగో నా కళామతల్లి, కరుణామయి,

చిరునవ్వుతో పిలుస్తూంది.....వస్తూన్నా

నమ్మా....అమ్మా!.....(అంటూ మళ్ళీ

కళ్ళు మూసుకుంటాడు నీరసంగా.)

రామా: (కళ్ళ నీళ్ళు కుడుచుకుంటాడు.)

శాస్త్రి: ఏమి అర్థంకాక కళాధర్ నైపు చూస్తుంటాడు.)

(కనకయ్య దాక్టర్ తో వస్తారు)

కన: అయ్యా! దాక్టరుగా రొచ్చారు.

రామా: (వణికిపోయి స్వరంతో) రం డి

సార్....నా బిడ్డని....

డాక్ట: భయపడకండి రామారావుగారూ! పెద్ద వారు మీరే ఇలాగైతే ఏలా?

రామా: ఏం చెయ్యమంటారు? నా కుందల్లా...

డాక్ట: (చిన్నగా నవ్వి) ఇంకమాత్రాన భయపడతారేమండీ! (కళ్ళస్టోపుతో పరీక్షించి, చేతి నాడి చూస్తుంటాడు)

కళా: (మెల్లిగా కళ్ళు తెరచి) అమ్మా!.....ఎవడు మీరు! ఏమిటి యమబాధ!.....అమ్మా!....

డాక్ట: నే నండీ డాక్టర్ను! మీ రలాగే కదలకుండా వడుకోండి! అదే తగ్గిపోతుంది.

కళా: అఁ తగ్గేదేమిటి? మీ కొచ్చిన వ్యాధేమిటి?

రామా : డాక్టర్ గారూ : అలాగంటా దేమి  
టండి :

డాక్ట : ఆ : ఏం లేదు. ప్రైవేటువల్ల కళ్ళు  
తిరుగుంటాయి.

కళా : ఎవరికి ప్రైవేటు. (ఒక్కసారిగా ఆవేశ  
వరుడై కూర్చొని) ఏమిటి వాగుడు!  
ప్రైవేటు మీకు. (ఉన్మాదంగా) తుప్పు  
వట్టింది మీ హృదయాలకు : నిత్య  
మాతృంగా శోభిల్లే నా కళ్ళికి ప్రైవేటు  
వట్టించంటారా : ఎవరు మీరు. ఓ : డాక్టర్  
గారా : డాక్టర్ ప్రైవేటు అంటే ఏమిదో  
తెలుసా అసలు :

డాక్ట : మాట్లాడకుండా కొంచెం విశ్రాంతి తీసు  
కోండి.

కళా : (లేచాడు. అంతా చకితులై. భయంగా  
చూస్తుంటారు) ఎందుకు మాట్లాడగూడదు,  
నేను చేసిననేరం ? నాకు వాక్స్వతంత్ర్యం  
ఉంది. మాట్లాడుతాను. పాడుకుంటాను.  
ఏడుస్తాను... ఓ... మీబోటి పెద్దలముందు  
మాట్లాడగూడదు... తప్పుగదా : మా  
బోటి వాళ్ళు మీముందు ఏడిస్తేనే మీకు  
హాయి : విని ఆనందిస్తారు : మానోళ్ళు  
మూయగలరు మీ ధనాధికారబలంతో :  
కాని నిత్యమూ మా హృదయాలలో ప్రజ్వ  
రిల్లే కళా జ్యోతిని అపగలరా : అది  
మీచేతనేమాతుంది. (లాల్చీ చింపుకొని,  
తన గుండెను తట్టుతూ) నిర్విరామంగా  
ఎప్పటికప్పుడు క్రొత్త అలలతో పొంగి  
ఉరకలెత్తే గంభీర సాగరమిది : చలించు  
చదు : చలించినా ఆపే చెలియలికట్ట  
ఏది : అడ్డుపెట్టే దెవరు :

శాస్త్రి : (అర్థంగాని చూపులతో కళాధర్మను  
చూస్తూ సమీపించి చెయ్యి వట్టుకుంటాడు)

కళా : (విచిలించుకుంటాడు) అలా చూస్తారేం :  
మీరు మనుషులుగారూ : మిమ్మల్ని  
చూస్తుంటే నాకేమిదో భయమేస్తుంది.

రామా : (కళ్ళవెంట జలజల నీరు కారుతుంది.  
డాక్టర్ చేతులు వట్టుకొని, దుఃఖపూరిత  
స్వరంతో) నా వంశాంతురాన్ని నిలవండి  
డాక్టర్... మీరు కోరిన ధనమిస్తాను...  
డాక్టర్ :

డాక్ట : (మానంగా, దీర్ఘంగా ఆలోచిస్తూం  
టాడు.)

కన : (కన్నీళ్ళు పెట్టుకుంటాడు)

కళా : (భయంగాచూస్తూ) మీరు రాక్షసులు,  
మీకు దూరంగా ఉండాలి...మీరంతా కళా  
ద్రోహులు...కళాపోషకులమనే బిరుదు  
లతో కళకానించిన చీడపురుగులుమీరు.  
పూలమాలల మోతల్లో... మెరుక్కురీలైట్ల  
వెలుగుల్లో...అమాయక ప్రజముందు  
నిలిచి దిక్కులు పిక్కుటిల్లేలా కళా  
హృదయాలము, కళా పోషకులమని  
చాచేవారే మీరు, ఏమి చేశారు : నాకళ్ళికి  
ఉంటానికింత స్థలం లేకుండా చేశారు.  
నాకళ్ళి ఇక్కడ నాకు కనువించదు.

రామా : (ఒణికిపోతూ) డాక్టర్ గారూ...ఏమి  
టండి ఇది...మతిగాని చలించి (గొల్లన  
ఏడుస్తాడు)

డాక్ట : చూడండి కళాధర్మ గారూ...మీరు కావా  
లనేదేమిటివ్వదు :

కళా : (నవ్వుతూ) కావాలట...ఏమిదో...  
విచ్చి...తెలియదు పాపం...దేశంలోని  
కళాకారుల కేంకావాలి...కళామ తల్లిని  
కొలిచేందుకు ఒక మందిరం కావాలం  
టారు ఆ భక్తులు...ఎందరో మహా  
మహాలు పాటుపడ్డారు. దేశానికింత సేవ  
జేశారు...(కన్నీళ్ళతో) ఎన్నో కలలు



గన్నాను. ఆకాసోదాలు విరిచినాను. కాని అవన్నీ ఇప్పుడు ఒక్కటొక్కటే రాళ్ళతో సహా పునాదుల కాడికి రాలిపోయాయి. ఆశయాలు నిరాశ్రయ మయ్యాయి... ఇక ఇక్కడేంపని నాకు...(అంటూ వేగంగా లేబుల్ మీదున్న నాట్యమండలి బోర్డు తీస్తాడు. ఏడుపు స్వరంతో) అమ్మా!... ఆపివేతుడు నిన్ను చూడలేకపోతున్నా రమ్మా! అడుగున పడిపోయావా తల్లీ! మానవ హృదయాలు ధూళితో నిండి ఉన్నాయమ్మా. (బోర్డుమీదున్నదుమ్మును చేతితో తుడుస్తాడు) నా కిక్కడ స్థానం లేదు.

(అందరూ ఒక్కసారి "కళాధర్" అంటూ పిడురు వస్తారు.)

కళా: ఆగండి! చీ! నన్ను ముట్టకండి!...

అమ్మా! ఈ బాధనుండి నిముక్తిలేదా అమ్మా! అమ్మా...నీ బిడ్డను పిలువమూ పిలువ!...ఆ! ఎవరిదీ ఆ తీయనిపిలుపు: ఆవును! నా తల్లిదే!...హాయిగా. చల్లని గాలుల్లో, లోతైన పర్వతలోయల్లో తీయని వెలయేటి నీటితుంపరల్లో, పచ్చని మైదానాల్లో, గంభీర సాగరపు టలల మరుగుల్లో నీతోబాటు కలసి నాట్యం చేస్తా నమ్మా! గొంతెత్తి స్వేచ్ఛాగానం చేస్తాను. ఈ మనుషులకు దూరంగా నీ చల్లని కనుపాపల వెలుగుల్లో శాశ్వతంగా నిలిచి పోతాను... వస్తున్నానమ్మా.. వస్తున్నా (వరుగెత్తడోయి కాలు తట్టుకొని బోర్లా పడిపోతాడు. నోటి న రక్తం కారుతుంది)

రామా: (పెద్దగా ఏడుస్తూ) నాయనా కళా:

(అంటూ కళాధర్ పై పడిపోతాడు)

డాక్టర్: రామారావుగారూ! (అంటూ లేవ తీస్తాడు)

శాస్త్రి: కళాధర్ గారూ! కళాధర్ గారూ (అంటూ కళాధర్ ను కనకయ్య సహాయంతో వాలుకుర్చీలో పడుకోపెడతాడు)

డాక్టర్: (కళాధర్ నాడి చూచి దీర్ఘంగా ఆలోచించి) చూడండి (శాస్త్రితో) వీరు ఇక్కడికి వచ్చినప్పుడెలా ఉన్నారు?

శాస్త్రి: చాలా నీరసంగా ఉన్నారుండీ! మన స్సంతా చెడిపోయినట్లు మాట్లాడారండీ!

డాక్టర్: O! I see! రామారావుగారూ! ఇది మానసికంగా కలిగిన బాధవల్ల వీరిలా అయ్యారండీ! దేనివల్ల వీరిలా బాధపడుతున్నారో ముందు తెలుసుకుంటే మనం ఏదైనా చేయడానికి పీలుంటుందండీ!

రామా: (దుఃఖముతో, తనపై కోపంతో) దీని కంతటికీ కారణం నేనేనండీ! నేనే....

డాక్టర్: ఆ! మీరా!

(శాస్త్రి, కనకయ్య అయోమయంగా చూస్తూంటారు)

రామా: అవును. నేనే నండీ! నన్ను యాభై వేల రూపాయ లిమ్మన్నాడు. లేకుంటే కనీసం ఒక థియేటర్ కట్టించమన్నాడు. నేనందుకు ఒప్పుకోలేదు. లేకుంటే నా బాగం నా కివ్వమన్నాడు. నీకనలు భాగమే లేదు. చిల్లిగవ్వ గూడా ఇవ్వను. లక్ష ఐంగా చదువుకోమన్నాను.... ఇంచాకటి నుంచీ కళామందిరం కళామందిరం అని వాడంటూనే ఉన్నాడు. ముడిపోయిన నా మతికి అర్థమైదవ్వేగా ఊహించటానికి.... ఇది ఇంతెంతం దనుకోలేదండీ. లేకుంటే వెదవది ఒక్కటి గాదు అలాంటివి పది కట్టించనూ..... ఎలాగైనా నా కళను బ్రతికించండి డాక్టరుగారూ, నాబిడ్డను నాకు దక్కేట్టు చెయ్యండి.

డాక్టర్ : ఇక భయం లేదు. వారు కోరినట్లుగా చేస్తే వారికి తృప్తికలిగి యథావ్రతారం రావచ్చును. అంతా ఆ దేవుని దయ, ప్రయత్నం చేద్దాం.

రామా : ఎంతదబ్బైనా సరే ఇస్తాను. అలాగే చెయ్యండి,

(కళాధర్మకి ఆయాసం జాస్తవుతుంది. ఊపిరి పేగంగా పీలుస్తుంటాడు.)

రామ : డాక్టరుగారు ఇలా చూడండి : ఏమిటలా అంటాడు.

డాక్టర్ : ఏం పర్యాలేదండి ! అలుపువల్ల అలా అంటున్నాడే గాని వేరే ఏమీలేదండి :

రామా : ఇప్పుడేం చెయ్యమంటారు ?

డాక్టర్ : వారు కోరినదబ్బు ఇచ్చి మెల్లిగా మన రోకంలలోకి తీసుకరావాలి.

రామ : దాని కింకా అలస్యం దేనికండి : కనకయ్య !

కన : ఆయ్ !

రామ : బయట కారులో బేగ్ వుంది వట్టుకురా. (కనకయ్య వెళతాడు)

(ఇంతలో బయటనుంచి మాటలు వినిపిస్తాయి)  
ఇంటి ఓనరు : మొత్తానికి భలే సామలే మీరు. కాస్త ఏమారినట్టయితే ఆ రిక్సా సాటు చేసుకొని ఇక చేతికి చిక్కెవాళ్ళా మీరు. ఏం పనులయ్యా.... పైగా పెద్దమనుషులం అంటారు.

ముర : మీ రనేదేమిటండీ అయితే....

ఇంటి : అనేదేముంది. ఇవ్వవలసిన రెండు నెల్ల అద్దె చెల్లించి మీదారిన పొండి మారాజుల్లాగా.... ఊఁ పదండి రోనకి (అంటూ ఇంటి ఓనరు మురళిని, రంగజీ నెట్టుకొస్తాడు. అంతా వారివైపు చూస్తారు. మురళి, రంగజూ ఆశ్చర్యంగా అందర్నీ చూసి, పక్కచుట్టలు అవతలవేసి అర్థం

గాక చూస్తూ కళాధర్ ప్రక్కనే చేరి చూస్తుంటారు. ఇంటాయన హఠాత్తుగా ఆగి ఆశ్చర్యంగా చూస్తాడు)

కన : (బేగ్ తో వచ్చి) అయ్యా :

రామా : ఆ ! ఏది !.... (తీసుకొని చెక్కుబుక్కుతీసి చెక్కువ్రాసి డాక్టరు చేతికిస్తాడు) ఇదుగోనండి డాక్టరుగారు ఏదై వేలకిచ్చెస్తా. మీ ఇవ్వం. ఏం చేసినా మీరే ! డాక్టర్ : (చెక్కు తీసుకొని) ఇదుగో... కళాధర్ గారూ... ఇటుచూడండి... దబ్బండి : దబ్బు !!

కళా : అమ్మా (అని మూలగు).

డాక్టర్ : మీరు కోరిన దబ్బు ఇదిగోనండి. మీ ఇవ్వమొచ్చినట్లు చేసుకోండి. కళామందిరము కట్టించుకోవచ్చు : ఇటుచూడండి :

కళా : (ఊళ్లు తెరుస్తాడు, రెప్పులు అరుస్తాడు చెక్కువైపు అలాగే చూస్తూ ఎదో మార్లాడబోతాడు. మాట పెగ్గిలిరాదు. గుటకలేస్తాడు. పెదాలు నాలికతో తడుపుతాడు)

(అందరూ ఆళగా చూస్తారు)

డాక్టర్ : (ఆళగా చూస్తూ కాగితాన్ని ఇంకా దగ్గిరగా పెట్టుతాడు)

కళా : (మెల్లిగా గొణుక్కుంటాడు) దబ్బు... దబ్బు... యాభై వేలు యాభై వేలు.

డాక్టర్ : అవునండీ ! దబ్బు ! మీరు కోరిన మొత్తం : యాభై వేలు తీసుకోండి.

కళా : (కాగితం చేతులోకి తీసుకొని అటుఇటు త్రిప్పిచూసి, ఒక్కసారిగా పెద్దపెట్టున నవ్వుతూ లేచి నిలుచుంటాడు).

(అంతా ఆశ్చర్యపోతారు. లేచి నిలబడతారు. ఒక్కరికి నోటమాటరాదు. సంభ్రమాశ్చర్యాలతో కన్నార్పకుండా కళాధర్ ను చూస్తుంటారు).

కళా : (నవ్వుతూ) మీ కిదంతా అయోమయంగా ఉందిగదూ! అవును మీకేం తెలుసు పాపం ఇది నటకమని!

అందరూ : ఆ : నటకమా :

కళా : మఱి కా కేమనుకున్నారు ఇది సింపుల్ ఒక్క- One Act Play మాత్రమే. అంటే ఏకాంకిక.

డాక్టర్ : ఆ! ఇదంతా వట్టిదేనన్నమాట : ఇలా ఎందుకు చేశారు కళాధర్ గారూ :

కళా : (చెక్కును చూపుతూ) ఇందుకుసార్ ఇందుకు : చూశారా నాన్నగారూ : మీ దగ్గర కింతకుముందు ఎందరో కళాకారులు వచ్చి కాసికూడా పొందకుండా వెళ్లేవారు. కాని ఈనాడు నీ బిడ్డమీదగల మమకారంతో అన్నీ వదిలి నీ ఆస్తినే త్యాగం చేయబూనావు. దీనికంతకీ కారణం ఈ నా ఏకాంకిక అన్నమాట. ఇప్పటికైనా తెలుసుకున్నారా కళ అంటే ఏమిటో, నటకాలంటే ఏమిటో.

కాత్రి : విడిగా నటకాల్లోకంటే ఈ నటకాన్ని బాగా నటించా ననుకుంటాను. కాని తోటి నటులైన మీకు రియాక్షన్ మాత్రమే కదూ : దీన్నంతా నటకంగా వ్రాసి మనశియేటర్ ప్రారంభోత్సవంనాడు ప్రదర్శించాలి. ఈ నాటికేగదూ మన భవిష్యత్తుకు దారి చూపింది.

రామా : (ముప్పిరిగొన్నవాత్సల్యముతో, ఆనందంగా, ఆనంద బాష్పాలతో) కళా (అంటూ కౌగలించుకుంటాడు, ఆప్యాయంగా తడుపుతాడు)

కళా : (సంతోషంగా) నాన్నా : క్షమించండి నాన్నా :

రామా : క్షమించడానికేమి చేశావురా నాయనా : నా కన్ను తెరిచావు : నీతోబాటు కలసి

నేను ఈ నా ముసలికనాన్ని నీ తల్లికి సేవజేయనీయ్ : అంతేచాలు.

డాక్టర్ : (హిపిరాడకి) Wonderful! Many many congratulations! కళాధర్ గారూ : ఎంత గొప్పగా నటించారండీ : అబ్బి marvelous : నా అనుభవంలో ఇలాంటికేసొక్కటిలేదు. అంటే మీ ఏకాంకికన్నమాట. దీన్నంతా నాడైరీలో వ్రాయాల్సిన మహత్తరవిషయం. మీవి గొప్ప ఆశయాలు. మీ ఆశయాలు నెరవేరేందుకు నేనూ నా చాతనైనంతవరకూ తోడ్పడతానండీ : నాకెంతో సంతోషం.

కళా : Thanks sir! అదే కావాల్సింది.

కాత్రి : (ఆవేశంతో గూడిన ఆనందంతో, ఇసుమడించిన గొరవభావంతో) కళాధర్ : కళాధర్ : (అంటూ కౌగలించుకుంటాడు) ఎప్పుడు వ్రాసుకున్నారండీ ఈ నటకం. కళా : ఎప్పుడో ఏముంది కాత్రి : నాన్నగారు గూడా వస్తున్నారన్నావు చూశావ్ : అప్పుడే వేశాను ప్లాను.

రంగడు : క్షమించు కళాధర్ :  
మురళి :

కళా : క్షమించేది నేనుకాదు. అదుగో అమ్మ (బోర్డును తెచ్చి) "కళారాధ నాట్య మండలికి జై".

అందరూ : జై.

కాత్రి : (డాక్టరుకు జై. అనమని నైగచేశాడు.)

డాక్టర్ : (రామారావుగారికి నైగ చేశాడు.)

అందరూ : (ఆనందంగా) జై.

కన : చినబాబుకూ జై. చినబాబుకూ జై.

అందరూ : జై.

(తెర మెల్లగా)



పుస్తక పరిచయము :

## సుందరయ్య సూక్తులు

రచయిత :

సోమారెడ్డి సుందరరామరెడ్డి

ప్రతులకు :

ఉషానంద పబ్లికేషన్సు,

శ్రీనివాస అగ్రహారం, నెల్లూరు


‘విశ్వదాభిరామ విమర వేమ’ లాగా ఈ చిన్న సంకలనంలోని ప్రతివ్యం ‘సుందరయ్య సూక్తి సూన్యతంబు’ తో పూర్తి అవుతుంది వేమనవలె, ‘చార్ల వలె లోకంలో జరుగుతున్న సమకాలిక సంఘటనలను, జీవితాన్ని చిత్రించినారు కవిగారు. ఇంచుమించుగా పద్యా లన్నింటిలోనూ ఏదో ఒక సామెతనో, నుడి కారానో ఉపయోగించినారు. ఇందులో సంసారాల గురించి, స్త్రీ పురుషుల భిన్న ప్రకృతులను గురించి, రాజకీయాలను, నీతిని, మంచీ-చెమాలనీ ఆధారంగా తీసుకొని పద్యాలను రాసినారు.

చాలాచోట్ల వేమన ఛాయలే కనిపిస్తాయి. వేమన ‘ఇంటిలోని పోరు ఇంతింత కాదయ’ అంటే ‘భార్య జగడాలమారైన అతని బాధ యింతయంత గాదు’ అని; వేమన ‘గంగగోవు పాలు గంతుడైన చాలు’ అంటే ‘బలము నిచ్చు తిండి పట్టెడైనను చాలు’; అని ఇలా అనేకం కనిపిస్తాయి. ‘పట్టెడన్న మేని పెట్టక పేదకు, గసిరికొట్టి తరిమి కఠినశిలకు, పప్పు పొంగలిడిన ఫలమేమి వచ్చును.’ అని మూఢనమ్మకాలమీద విరుచుకపడతారు. మరొకమారు ‘మానవ సేవయే మాధవ సేవ’ అనే ఆర్యోక్తి ధ్వనించునట్టుగా “పూజసేయ నేల పుత్తడి బొమ్మకు, నిమిషమేని అర్ధ నిమిషమేని, ప్రజల సేవ చేయ పర మార్థ మబ్బుదా?” అంటారు. జాతి మతము లేదు సమతను చాటింతు, హోట లందు భోగి యోగి రోగి సామ్యవాదులకిది చక్కని బాటరా’ అని సామ్య వాదాన్ని ఆహ్వానిస్తూనే వ్యంగ్యంగా ‘రోగి’ అని శబ్దాన్ని వేసి హోటళ్ళను ద్వేషిస్తున్నారు.

ఈ విధంగా ప్రస్తుతం జరుగుచున్న ఎన్నో సంఘటనలను తీసుకొని పొడి పొడి మాటలతో పామరులకు సులభంగా అర్థమయ్యే రీతిలో రాసినారు. ఇందు లోని ప్రతిపద్యమూ ఒకసారి రెండుసార్లు చదివితే కంఠస్థమయ్యేట్టుగా ఉన్నాయి. పుస్తకము చిన్నదైనప్పటికీ పండిత - పామరుల ఆదరణను పొంద గలదని చెప్పొచ్చు.

—గూడూరి సీతారాం

## హోమ్ సినిమా ప్రొజెక్టర్



మీ ఇంటి వద్దనే చేత్తో మోసుకొని వెళ్ళడానికి వీలయిన ఈ పోర్టబుల్ ప్రొజెక్టర్ తో సినిమాను చూసి ఆనందించండి. టూర్ని లేక విద్యుచ్ఛక్తితో దీన్ని పనిచేయించవచ్చు. మామూలు 35 మి. మీ ఫిలిమ్ ను ఇందులో ఉపయోగించవచ్చు. 4'x4' పూర్తి సైజులో తెలిమీద పర్చిటాలు, సంఘటనలు, నృత్యాలు వాటంతటవే చలిస్తూ ఉంటాయి. 10 అడుగుల ఫిలిమ్, నడిపే విధానం, సచిత్రంగా తెలిపే కరపత్రం ఉచితం స్పెషల్ డీలర్స్ రకం రు. 15-50. వి.పి. చార్జీలు రు. 4-50. అదనపు ఫిలిమ్ గణానికి 0-50 నయాపైసలు. రిఫైన్డ్ స్క్రీన్ రూ. 3.

## (డీలర్స్) ఆటోమేటిక్ యాభై గుండ్ల పిస్టల్ (లై సెన్సు అ క్లర లేదు)

ఆటోమేటిక్ యాభై గుండ్ల రిపీటర్ డయల్ తో అమర్చబడిన ఈ ఆమెరికన్ పిస్టల్ పెద్ద ధ్వని, మంటలు కల్గించి దోపిడిగాళ్ళనూ, అడవి మృగాలనూ పారద్రోలుతుంది. సినిమా, డ్రామా నటులకు చాలా అవసరం శత్రువుల జారి మండి రక్షించటంలో గొప్ప సహాయకారి. ఖరీదు రు. 10-50. వి.పి. చార్జీలు రు. 2-50. 25 గుండ్లు ఉచితం. అదనపు గుండ్లు డజన్ రు. 1. మేలైన పిస్టల్ కేసు ఒక్కొక్కటి రు. 3-00. రిపేరు చేయటానికి ప్యూయల్ ఆయిల్ రు. 1.



సాంకేతిక వుస్తకాలు: మీకు సంపూర్ణ సంతృప్తిని ఇచ్చే హామీ ఇవ్వగలం!

ఎలక్ట్రిక్ అండ్ రేడియో గైడ్: రు. 15 లతో మీరు స్వయంగా రేడియోను తయారుచేసుకోండి. రేడియో రిపేరీ, వైరింగ్, విద్యుచ్ఛక్తికి సంబంధించిన సమస్తమూ 117 బొమ్మలతో బోధించే ఈ సరికొత్త ప్రచురణ వెల రు. 5. వి.పి. చార్జీలు రు. 1.

భాషా బోధిని: జావనీస్, చైనీస్, తమిళం, మలయాళం, బెంగాలీ, జర్మనీ ఇత్యాది దేశ విదేశ భాషలు నేర్పించే ఈ వుస్తకం ఖరీదు రు. 5. వి.పి. చార్జీలు రు. 1.

దర్జీపని కట్టింగ్ రు. 4. నబ్బుల తయారీ రు. 3. ఫోటో గ్రఫీకళ రు. 3. సుహాసన వస్తువుల తయారీ రు. 1-50. ఒక నెలలోనే హిందీ నేర్చుకోండి రు. 4.

1 నుండి 3 వుస్తకాలవరకు వి.పి. చార్జీలు రు. 1-25] [ఉత్తర ప్రత్యుత్తరములు ఇంగ్లీషులోనే

**Globe - Traders (S. H. 110) Aligarh (INDIA)**

